

## فہرست

صفحہ	عنوان	صفحہ	عنوان	صفحہ
۲۱	بدعت، مبالغہ و تشدد کا مقام (اللہ، رسول ﷺ اور صحابہؓ کی نظر میں)	۲۱	نظمی عبادات میں حضور کی مقرر کردہ حد پر اضافہ افضل عمل کے بجائے مردود ہے	۳
۲۱	رضائے الہی کے حصول کیلئے عبادات میں مبالغہ اور تشدد بدعت ہے	۲۱	رات میں نظمی عبادات میں اللہ کی پسندیدہ و مقبول حد کیا ہے	۳
۲۲	رضائے الہی کے حصول کیلئے حلال چیزوں کو خود پر حرام کر لینا اللہ کو ناپسند ہے	۲۲	نہی کریم جس عمل اور عبادت سے منع کریں اس کا ترک کرنا فرض ہے	۴
۲۳	اللہ کے رسول ﷺ کو ناپسند	۲۳	نظمی عبادات میں اپنی سنت سے تجاوز اور اضافہ کرنا اللہ کی لعنت اور اعلان برأت	۵
۲۶	پاک رکھنے کا حکم	۲۶	صحابہ کرامؓ کی نظمی عبادات میں حضور کے طریقے سے معمولی اختلاف اور اضافہ کو بدعت.....	۶
۲۷	قرآن میں عبادت کو اللہ کے سکھائے ہوئے طریقے پر ادا کرنے کا حکم صریح	۲۷	حضرت عبداللہ بن مسعودؓ نے مسنون ذکر اور درود کے نئے طریقے کو بدعت قرار دیا	۷
۲۷	اللہ اور رسول ﷺ کی اطاعت سے خالی عبادات مردود اور بدعت ہیں	۳۰	حضرت عبداللہ بن عمرؓ نے چاشت کے مسنون نماز اور اذان میں نئے طریقے اور اضافے...	۸
۲۷	اجتہاد و اطاعت رسول ﷺ کی اہمیت کو واضح کرنے والی چند قرآنی آیات	۳۴	حضرت عبداللہ بن عباسؓ نے نظمی نماز میں سنت کی مخالفت پر کیا فرمایا؟	۱۰
۲۷	مستطاب رات کا بڑا حصہ عبادت میں گزارنا ناممکن ہے، اللہ کے علم کی شہادت	۳۵	حضرت حدیفہؓ کی نظمی عبادات میں صحابہؓ کی اتباع کو ہدایت اور مخالفت کو بدعت و ضلالت.....	۱۲
۳۶	نہی کریم نے تقرب الی اللہ کے سارے طریقوں کی تعلیم دی ہے	۳۶	حضرت ابی بن کعبؓ کی نظمی عبادات میں سنت.....	۱۳
۳۷	سنت رسول کی اتباع سے خالی عبادت.....	۳۷	حضرت عمرؓ کو حضرت ابو بکرؓ کی بیخ ہدایت	۱۳
۳۷	نظمی عبادات میں استعمال و میانہ روی کی تاکید و تعلیم پر چند احادیث	۳۷	حضرت عمر بن عبدالعزیزؓ کا سنت کی اتباع اور بدعت سے اجتناب کی تاکید	۱۳
۳۷	نہی کریم ﷺ صحابہؓ کی نظمی عبادات میں اپنی سنت سے تجاوز اور خلاف ورزی سے منع فرمایا.....	۳۷	ہر عبادت جو صحابہؓ سے ثابت نہ ہو بدعت.....	۱۶
۳۷	سنت سے تجاوز اور خلاف ورزی سے منع فرمایا.....	۳۷	بدعت کی ہلاکت اور خطرناکی پر دلالت.....	۱۶

بِسْمِ اللّٰهِ الرَّحْمٰنِ الرَّحِیْمِ

# بدعت، مبالغہ اور تشدد کا مقام (اللہ، رسول ﷺ اور صحابہؓ کی نظر میں)

نالیس:

مولانا ریاض احمد خان

\*\*\*

پیشکش:

ادارہ عوۃ القرآن

۵۹- محمد علی روڈ، ممبئی- ۴۰۰۰۰۳ ☆ فون: ۲۳۴۶۵۰۰۵

پہلا ایڈیشن: ۲۰۰۰

نومبر ۲۰۰۸ء

قیمت: ۱۴ روپے

Rs.14

## بدعت، مبالغہ و تشدد کا مقام

(اللہ، رسول ﷺ اور صحابہؓ کی نظر میں)

رضائے الہی کے حصول کیلئے عبادات میں مبالغہ اور تشدد بدعت ہے

قرآن کے مطالعے سے یہ معلوم ہوتا ہے کہ اللہ تعالیٰ نے نصاریٰ کو تزکیہ نفس اور رضائے الہی کے حصول کے لئے ایک معتدل و متوازن طریقہ عبادت کی تعلیم دی تھی۔ لیکن بعد میں ان کے علماء اور اللہ والوں نے اس متوازن طریقے پر اکتفاء نہ کر کے، تزکیہ نفس کے حصول کے لئے، مبالغہ اور تشدد پر مبنی ایک متبادل نظام عبادت قائم کر دیا، تو اللہ تعالیٰ نے عبادات میں ان کے اس اضافے کو بدعت قرار دیتے ہوئے قرآن میں ارشاد فرمایا:

وَرَهْبَانِيَّةٍ ابْتَدَعُوهَا مَا كَتَبْنَاَهَا عَلَيْهِمْ اِلَّا ابْتِغَاءَ رِضْوَانِ اللّٰهِ فَمَا رَعَوْهَا حَقًّا

رِعَابَتِهَا۔ (حدیث آیت ۲۷)

”اور رہبانیت جس کی بدعت انہوں نے خود ایجاد کر لی، ہم نے یہ چیز ان کے اوپر فرض نہیں کی تھی مگر صرف خدا کی رضا جوئی کیلئے۔ لیکن انہوں نے اس کے حدود کو پوری طرح ملحوظ نہ رکھا اور رہبانیت میں مبتلا ہو گئے۔“

اللہ کی رضا کے حصول کے لئے مبالغہ اور تشدد پر مبنی نصاریٰ کی رہبانیت کو اللہ تعالیٰ نے بدعت قرار دیا۔ اور خبر دی کہ آخر کار وہ مبالغہ و تشدد پر مشتمل غیر فطری طریقہ عبادت کی رعایت بھی ملحوظ نہ رکھ سکے۔ کیوں کہ مبالغہ و تشدد کا دائمی عمل انسان کی فطری ساخت سے متصادم اور اس کے قبضہ

قدرت سے باہر ہے۔ تو آخر اسی مقصد کے حصول کیلئے نبی کریم ﷺ کی سنت کے فطری طریقے کے برعکس، مختلف نقلی و مستحب عبادات میں، مبالغہ و تشدد پر مشتمل، صوفیاء کرام کا نیا طریقہ عبادت کیوں اور کس دلیل سے بدعت نہیں؟ اللہ اور اسکے رسول پر ایمان کے ساتھ، اس کی رضا کے حصول کے لئے اپنے خود ساختہ نئے طریقوں کو تزکیہ نفس کے مقصد کے حصول کے لئے مفید اور افضل تصور کرنا، اطاعت ہے یا کچھ اور؟

رضائے الہی کے حصول کیلئے، حلال چیزوں کو خود پر حرام کر لینا اللہ کو ناپسند ہے

چنانچہ رضائے الہی کے حصول کیلئے جب نبی کریم کے کچھ اصحاب نے، جن میں حضرت عمرؓ، حضرت علیؓ حضرت حذیفہؓ اور حضرت عثمان بن مظعونؓ وغیرہ شامل تھے، حلال دنیوی لذتوں کو، توجہ الی اللہ اور عبادات میں اخلاص و یکسوئی کی ضد قرار دے کر، ان سے احتراز کا فیصلہ کیا، تو اللہ تعالیٰ نے ان کی اس غلط فہمی پر انہیں قرآن میں متنبہ اور خبردار کرتے ہوئے فرمایا کہ اللہ کی مقرر کردہ حد سے تجاوز نہ کرو، کیوں کہ اللہ تعالیٰ حد سے تجاوز کرنے والوں کو سخت ناپسند کرتا ہے۔ اور جن افعال و اشیاء کو اللہ تعالیٰ نے تمہارے لئے حلال کیا ہے، ان کو مبالغہ و تشدد کے ذریعہ، اللہ ہی کی رضا کی خاطر اپنے اوپر حرام کر لینا ایمان، تقویٰ اور رضائے الہی کے خلاف ہے۔

يَا أَيُّهَا الَّذِينَ آمَنُوا لَا تَحَرِّمُوا طَيِّبَاتِ مَا أَحَلَّ اللَّهُ لَكُمْ، وَلَا تَعْتَدُوا، إِنَّ اللَّهَ لَا يُحِبُّ الْمُعْتَدِينَ ۝ وَكُلُوا مِمَّا رَزَقَكُمُ اللَّهُ حَلَالًا طَيِّبًا۔ وَاتَّقُوا اللَّهَ الَّذِي إِلَيْكُمْ بِهٖ مُؤْتَوْنُ۔ (نامہ آیت ۸۷، ۸۸)

”اے ایمان لانے والو! جو پاک چیزیں اللہ نے تمہارے لئے حلال کی ہیں انہیں اپنے اوپر حرام نہ کرو۔ اور حد سے تجاوز نہ کرو۔ بلاشبہ اللہ کو حدود کے توڑنے والے سخت ناپسند ہیں اور کھاؤ اس حلال اور پاک رزق کو، جو اللہ نے تمہیں عطا کیا ہے۔ اور اس خدا کی نافرمانی سے بچتے

رہو، جس پر ایمان لائے ہو۔“

### اللہ کے رسول ﷺ کو ناپسند ہے

جب نبی کریم ﷺ کو یہ معلوم ہوا کہ ان کے چند ساتھیوں نے، حلال و دنیوی لذتوں کو تزکیہ نفس کی غرض سے، اپنے اوپر حرام کر لیا ہے تو آپ ﷺ نے ان کے اس رویے پر اپنی ناپسندیدگی کا اظہار کرتے ہوئے انہیں یہ ہدایت دی۔

انما هلك من كان قبلكم بالتشديد شددوا على انفسهم ، فشدد الله عليهم ، فاولئك بقاياهم في الديار ، والصوامع ، اعبدوا الله ولا تشركوا به شيئاً ، و حجوا واعتمر واواستقيموا يستقم بكم۔ (الاعتماد ص ۱-۲۶۵)

” بلاشبہ تم سے پہلی امتیں تشدد کی وجہ سے ہلاک ہوئیں۔ انہوں نے (خوشنودی رب کے لئے) اپنے اوپر تشدد کیا تو اللہ نے بھی ان پر سختی کی۔ پس یہ خائف ہیں اور تنگی ان کی داستانِ عبرت ہیں۔ اللہ کی عبادت کرو اور اس کی عبادت میں کسی کو شریک نہ کرو۔ حج کرو، عمرہ کرو، اور اعتدال پر قائم رہو، تم کو ثبات و کامیابی ملے گی۔“

نبی کریم ﷺ اس عام و اصولی ہدایت کو کافی نہ سمجھتے ہوئے عثمان بن مظعونؓ کے گھر تشریف لے گئے اور ان حضرات کو یہ خصوصی پیغام بھی دیا۔

قولی لزوجک واصحابہ اذا رجعوا ان رسول الله يقول لكم ! انى آكل و اشرب، و آكل اللحم و الدسم و انا م آتى النساء فمن رغب عن سنتى فليس منى۔ (الاعتماد ص ۱-۲۶۶)

”اپنے شوہر اور ان کے ساتھیوں کو واپس لوٹنے پر بتاؤ کہ رسول اللہ ﷺ نے تمہارے لئے یہ پیغام دیا ہے کہ میں کھاتا ہوں، پیتا ہوں، گوشت اور گھی بھی کھاتا ہوں، سوتا ہوں اور عورتوں سے

تعلق بھی رکھتا ہوں۔ پس جو میری سنت سے اعراض کرے وہ مجھ میں سے نہیں۔“

اور جب عثمان بن مظعونؓ گھر لوٹے تو ان کی بیوی نے نبی ﷺ کا مندرجہ بالا پیغام پہنچایا تو ان حضرات نے، نبی کریم ﷺ کا پیغام سن کر فوراً یہ فیصلہ کیا ہم ان اعمال سے توبہ کرتے ہیں، جو نبی کریم ﷺ کے طریقے کے خلاف ہیں اور جن سے اللہ کا رسول راضی و خوش بھی نہیں ہے۔

### قرآن میں عبادت کو شرک اور بدعت سے پاک رکھنے کا حکم

ایک دوسرے مقام پر قرآن اللہ کی عبادت کو شرک و بدعت سے پاک رکھنے کی تاکید یوں کرتا ہے۔

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ  
احدا۔ (کہف آیت ۱۱۰)

”پس جو کوئی اپنے رب کی ملاقات کا امیدوار ہو، اسے چاہئے کہ وہ نیک عمل کرے اور اپنے رب کی عبادت میں اس کے ساتھ کسی اور کو شریک نہ کرے۔“  
علامہ ابن تیمیہ اس آیت کی تفسیر میں یہ لکھتے ہیں:

هذان الاصلان ! جماع الدين و ان لا نعبد الا الله و ان نعبدہ بما شرع لا نعبدہ بالبدع۔ (الاقضاء ص ۱۴۵)

”یہ دو اصلیں دین کی بقا کی ضامن ہیں۔ اول یہ کہ ہم اللہ کے سوا کسی اور کی عبادت نہ کریں۔ دوم یہ کہ ہم اس کی عبادت، بدعت و خود ساختہ طریقے کے بجائے، اس کے مقرر کردہ طریقے پر کریں۔“

قرآن کی یہ آیت بھی شرک و بدعت کے خلاف نص صریح کی حیثیت رکھتی ہے یعنی اللہ کے علاوہ کسی اور کی عبادت کرنا شرک ہے۔ اور اس کے بتلائے ہوئے طریقہ عبادت کو چھوڑ کر، کسی اور کے ایجاد کردہ نئے طریقہ عبادت کے مطابق، اللہ ہی کی عبادت کرنا بدعت کے ساتھ ساتھ شرک بھی ہے۔

## قرآن میں عبادت کو اللہ کے سکھائے ہوئے طریقے پر ادا کرنے کا حکم صریح

سورہ بقرہ آیت ۲۳۹ و ۱۹۸ میں اللہ تعالیٰ نے نماز، ذکر، دعا اور استغفار وغیرہ عبادت کو اپنے تعلیم کردہ طریقے کے مطابق ادا کرنے کا حکم صریح دیتے ہوئے یہ وضاحت بھی فرمائی ہے کہ اسے تم نہیں جانتے تھے۔ اور اسی لاعلمی کی وجہ سے ہی تم اس سے قبل عبادت کے باب میں طرح طرح کی گمراہی میں مبتلا تھے۔

فَاذْكُرُوا اللَّهَ كَمَا عَلَّمَكُمْ مَا لَمْ تَكُونُوا تَعْلَمُونَ۔ (بقرہ آیت ۲۳۹)

”پس اللہ کو اس طریقہ پر یاد کرو جو اس نے تم کو سکھلایا ہے جس کو تم نہیں جانتے تھے۔“

فَاذْكُرُوا اللَّهَ عِنْدَ الْمَشْعَرِ الْحَرَامِ وَاذْكُرُوهُ كَمَا هَدَكُمُ، وَلَئِنْ كُنْتُمْ مِنْ قَبْلِهِ لَمِنَ الضَّالِّينَ۔ (بقرہ آیت ۱۹۸)

”پس مشعر حرام کے پاس اللہ کا ذکر کرو، اور اس کا ذکر اس طریقے کے مطابق کرو جس کی اس نے تم کو ہدایت کی ہے اور یہ حقیقت ہے کہ اس سے پہلے تم گمراہ تھے۔“

## اللہ اور رسول ﷺ کی اطاعت سے

### خالی عبادات مردود اور بدعت ہیں

کلمہ توحید اور نیک اعمال کی افادیت کے تعلق سے صحابہ کرامؓ کے درمیان کچھ غلط فہمیاں پائی جاتی تھیں۔ جن کو ابوالعالیہؓ اس طرح بیان کرتے ہیں:

كان اصحاب رسول الله يرون أنه لا يضر مع لا إله الا انصب، كما لا ينفع مع الشرك عمل حتى نزلت آية. (تفسیر ابن کثیر)

”رسول اللہ کے اصحاب ایسا خیال کرتے تھے کہ کلمہ توحید کے اقرار کے ساتھ کوئی گناہ نقصان دہ نہیں ہو سکتا، بالکل ویسے ہی جیسے شرک کے ساتھ کوئی نیک عمل مفید نہیں ہو سکتا۔ یہاں تک کہ یہ آیت نازل ہوئی۔“

حضرت عبداللہ ابن عمرؓ اس غلط فہمی کو یوں بیان کرتے ہیں:

كنا معشر اصحاب رسول الله نزي انه ليس شيء من الحسنات الا مقبول حتى نزلت آية۔ (تفسیر ابن کثیر)

”ہم اصحاب رسول اللہ یہ خیال رکھتے تھے کہ نیکیاں لازماً مقبول ہوں گی، ان کی مقبولیت کے لئے کسی مخصوص طریقے کی پابندی ضروری نہیں ہے۔ یہاں تک کہ اللہ نے اس آیت کو نازل کر کے ہماری اصلاح فرمادی۔“

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ۔ (سورہ محمد آیت ۳۳)

”اے ایمان والو، اللہ کی اطاعت کرو اور اس کے رسول ﷺ کی اطاعت کرو اور اپنے اعمال کو باطل و ضائع نہ کرو۔“

اس ہدایت کے ذریعے، صحابہ کرامؓ کے غلط خیال کی اصلاح فرماتے ہوئے اللہ نے یہ واضح فرمایا کہ گناہ کے ساتھ، کلمہ توحید کا اقرار لسانی یا اللہ اور اس کے رسول ﷺ کی ہدایت و پیروی سے بے نیاز آزادا اعمال صالحہ بھی، آخرت میں اللہ کے نزدیک مقبول نہیں، بلکہ باطل و مردود ہیں۔

## اتباع و اطاعت رسول ﷺ کی اہمیت کو واضح

### کرنے والی چند قرآنی آیات

اتباع و اطاعت رسول کی تاکید کے تعلق سے قرآن مجید کی چند اصولی و جامع آیتیں ملاحظہ

ہوں۔ مَا اتَاكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا۔ (حشر آیت: ۷)

”جو کچھ رسول تمہیں دے اسے اختیار کر لو اور جس چیز سے روکے اس سے تم رک جاؤ۔“

وَإِنْ تُطِيعُوهُ تَهْتَدُوا (نور آیت: ۵۴) ”اور اگر تم اس کی (یعنی رسول کی) اطاعت کرو

گے تو ہدایت پاؤ گے۔“

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ  
الْآخِرَ، وَذَكَرَ اللَّهَ كَثِيرًا۔ (احزاب آیت: ۲۱)

”درحقیقت تم لوگوں کے لئے اللہ کے رسول میں ایک بہترین نمونہ تھا، ہر اس شخص کے لئے جو

اللہ اور یوم آخرت کا امیدوار ہو اور اللہ کو کثرت سے یاد کرے۔“

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا، أَنْ يَكُونَ لَهُمُ  
الْخَيْرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ صُلًًا لَا مُبِينًا۔ (احزاب ۳۶)

”کسی مؤمن مرد اور مؤمن عورت کو یہ حق نہیں ہے کہ جب اللہ اور اس کا رسول کسی معاملے میں

فیصلہ کر دے تو پھر اس معاملے میں، اسے خود فیصلہ کرنے کا کوئی اختیار باقی رہے۔ اور جو کوئی اللہ و

اس کے رسول کی نافرمانی کرے وہ صریح گمراہی میں پڑ گیا۔“

يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيْ اللَّهِ وَرَسُولِهِ وَاتَّقُوا اللَّهَ۔ (حجرات

آیت ۱)

”اے ایمان والو! تم اللہ اور اس کے رسول کے آگے پیش قدمی نہ کرو۔ اور اللہ سے ڈرو۔“

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔ (آل عمران ص ۳۱)

”اے نبی! لوگوں سے کہہ دو، اگر حقیقت میں تم اللہ سے محبت کرنے والے ہو تو میری اتباع

کرو، اللہ تم سے محبت کرے گا۔“

مستقل رات کا بڑا حصہ عبادت میں گزارنا ناممکن ہے،

## اللہ کے علم کی شہادت

دن و رات میں مختلف فرائض و حقوق کو ادا کرنے کے لئے انسان کو کتنا وقت اور قوت  
درکار ہے، اس کا صحیح علم، اندازہ اور حساب صرف اللہ کو ہی ہے، جسے اس کے علاوہ دوسرا کوئی نہیں  
جانتا اور نہ عقل و تجربہ کے ذریعہ ہی جان سکتا ہے، جب تک کہ وہ خود ہی انسان کو نہ بتائے۔ قرآن  
کریم میں اس حقیقت کو یوں بیان کیا گیا ہے۔

إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي اللَّيْلِ وَنِصْفَهُ وَثُلُثَهُ وَطَائِفَةٌ مِّنَ  
الَّذِينَ مَعَكَ۔ وَاللَّهُ يُقَدِّرُ اللَّيْلَ وَالنَّهَارَ۔ عَلِمَ أَنْ لَنْ تُحْصِيَهُ فَتَابَ عَلَيْكُمْ فَاقْرَءُوا  
وَأَمَّا تَبَسَّرَ مِنَ الْقُرْآنِ۔ (سورہ مزمل آیت ۲۰)

”اے نبی! تمہارا رب جانتا ہے کہ تم کبھی دو تہائی، کبھی نصف اور کبھی ایک تہائی رات، عبادت  
میں کھڑے رہتے ہو، اور تمہارے ساتھیوں میں سے ایک گروہ بھی یہ عمل کرتا ہے۔ اور اللہ ہی رات و  
دن کے اوقات کا اندازہ و حساب رکھتا ہے۔ اسے معلوم ہے کہ تم لوگ اس (عمل) کو نباہ نہ سکو گے،  
لہذا اس نے تم پر مہربانی فرمائی، تو اب جتنا قرآن آسانی سے پڑھ سکتے ہو پڑھ لیا کرو۔“

اس آیت میں جن چند بنیادی اور اہم حقائق کا اعلان کیا گیا ہے وہ یہ ہیں:

۱۔ تمہارا رب یہ جانتا ہے تم اور تمہارے کچھ ساتھی قیام لیل کے حکم پر کتنی پابندی و مستعدی سے  
عمل کر رہے ہیں۔

۲۔ تمہارا رب ہی رات و دن کے اوقات کا اندازہ و حساب رکھتا ہے اور وہی یہ بھی اچھی طرح  
جانتا ہے کہ اس کے عائد کردہ فرائض و حقوق کے تقاضے و مطالبے کیا ہیں۔ وہ یہ بھی جانتا ہے کہ  
انسان ان میں کس حد تک محتاج ہے، ان پر عمل درآمد کے لئے اس کو کن حالات و مشکلات سے گزارنا

پڑتا ہے، اس کے لئے اس کو کتنا وقت و توانائی درکار ہے اور اس کو صراطِ مستقیم پر قائم رکھنے کے لئے، وہ کن کن پہلوؤں سے مفید اور اثر انداز ہوتے ہیں۔

۳۔ اپنے اس علم اور اندازے کی روشنی میں اس کا فیصلہ یہ ہے کہ رات و دن میں دوسرے تمام فرائض و حقوق کی کامل و خاطر خواہ ادائیگی کے ساتھ، دو تہائی، نصف اور ایک تہائی رات کے قیام کی مستقلاً پابندی کا اہتمام انسان کی طاقت و استطاعت سے باہر ہے۔

۴۔ اس لئے انسان کی طاقت و استطاعت کے پیش نظر اور رات و دن کے محدود اوقات کی بنا پر، انسانوں پر اس کی عنایت و مہربانی کا تقاضا یہ قرار پایا کہ وہ ان پر ایسا بوجھ نہ ڈالے جسے وہ اٹھانہ سکیں، اس لئے اب قیام لیل میں آسانی سے جتنا قرآن وہ پڑھ سکتے ہوں پڑھ لیا کریں۔ (یعنی مختصر قیام کر لیا کریں)

۵۔ اللہ تعالیٰ کی اس عنایت و مہربانی پر تم اس کا شکر اس طرح ادا کرو کہ کوئی فرض یا حق ادا ہونے سے نہ نہ جائے۔ کیوں کہ کچھ حقوق کو ادا کرنے والے اور کچھ ترک کر دینے والے اللہ کے نزدیک ناپسندیدہ ہیں۔

قرآن میں اللہ تعالیٰ کا یہ اعلان عبادات و معاملات کو افراط و تفریط سے نکال کر اعتدال و توسط پر قائم رکھنے کے لئے قولِ فیصل کی حیثیت رکھتا ہے جس سے یہ واضح ہو جاتا ہے کہ رات و دن کے دوسرے فرائض و حقوق کی حق تلفی کے بغیر، (مستقلاً ساری رات عبادات میں گزارنا تو درکنار نصف یا ایک تہائی رات بھی داغاً عبادات میں بسر کرنے کی طاقت و استطاعت انسان کے اندر نہیں ہے۔ اس کے باوجود، اگر کوئی یہ بیان کرے کہ فلاں فلاں حضرات نے، چالیس سال ساری رات مستقلاً قیام لیل کے ساتھ، اللہ و بندوں کے دیگر فرائض و حقوق کی کامل ادائیگی میں بھی کوتاہی نہیں کی ہے تو گویا دوسرے لفظوں میں وہ یہ کہتا ہے کہ رات و دن کے اوقات کے بارے میں اللہ تعالیٰ کا اندازہ و حساب اور انسان کی عملی طاقت و استطاعت کے تعلق سے اس کا علم (نعوذ باللہ) درست نہیں ہے۔

## نہی کریم نے تقرب الی اللہ کے سارے طریقوں کی تعلیم دی ہے

قرآن کریم میں اللہ تعالیٰ کی یہی وہ ہدایات ہیں جن کی پیروی و تقاضے کے طور پر، نبی کریم ﷺ نے صحابہ کرام کو زندگی کے جملہ امور..... عبادات و معاملات..... میں اپنی سنت و طریقے کی کامل اتباع کو ایمان کی علامت قرار دیا۔ بالخصوص نقلی و مستحب عبادات میں اپنی سنت و طریقے سے معمولی انحراف و اضافہ پر سخت ترین الفاظ میں منع فرمایا۔ عبادات میں غلو و تشدد اختیار کرنے والوں کی تباہی کی خبر دینے کے ساتھ یہ اعلان بھی فرمایا کہ جنت سے قریب اور جہنم سے دور کرنے والی کوئی چیز اور طریقہ ایسا نہیں ہے جس کا حکم میں نے تم کو نہ دیا ہو اور اسکے ساتھ ہی جہنم سے قریب اور جنت سے دور کرنے والی کوئی چیز اور عمل ایسا نہیں ہے جس سے میں نے تم کو منع نہ کیا ہو۔ حضور ﷺ کا ارشاد ملاحظہ ہو۔

☆ لَيْسَ شَيْءٌ يُقْرَبُكُمْ إِلَى الْجَنَّةِ وَيُبَاعِدُكُمْ مِنَ النَّارِ إِلَّا قَدَّامْتُكُمْ بِهِ۔  
وَلَيْسَ شَيْءٌ يُقْرَبُكُمْ مِنَ النَّارِ وَيُبَاعِدُكُمْ مِنَ الْجَنَّةِ إِلَّا قَدَّامْتُكُمْ عَنْهُ۔ (البیہقی فی شعب الایمان)

”کوئی چیز اور طریقہ ایسا باقی نہیں ہے جو تم کو جنت سے قریب اور جہنم سے دور کرنے والا ہو، اور میں نے تم لوگوں کو اس کا حکم نہ دیا ہو۔ اور کوئی چیز اور طریقہ ایسا باقی نہیں ہے جو تم کو جنت سے دور اور جہنم سے قریب کرنے والا ہو اور میں نے تم کو اس سے منع نہ کیا ہو۔“

☆ مَا تَرَكْتُ شَيْئًا يُقْرَبُكُمْ إِلَى اللَّهِ إِلَّا وَقَدَّامْتُكُمْ بِهِ۔ (حدیث)  
”اللہ سے قریب کرنے والی کوئی چیز اور طریقہ ایسا باقی نہیں چھوڑا ہے جس کا حکم میں نے تم لوگوں کو نہ دے چکا ہو۔“

حضور ﷺ کے اس انتہائی جامع اعلان کا تقاضا صرف یہ ہے کہ اللہ کی رضا اور اس کی جنت

کے حصول کے لئے حضور ﷺ کے طریقہ عبادت سے الگ اور مختلف کوئی طریقہ عبادت، کسی بھی حال میں، کوئی ایمان والا اختیار نہ کرے۔ ورنہ جنت سے دور اور جہنم سے قریب ہو جائے گا۔

### سنتِ رسول کی اتباع سے خالی عبادت مردود ہے۔

چند احادیث جو دین میں ہر اس نئے طریقے کو باطل اور مردود قرار دیتی ہیں جس کے لئے حضور ﷺ کے حکم یا عمل سے کوئی دلیل و سند نہ ہو اور وہ طریقہ آپ ﷺ کی اتباع سے خالی ہو۔ ملاحظہ ہو:

لا یومن احدکم حتیٰ یکون هواہ تبعاً لما جئت بہ۔

”تم میں سے کوئی اس وقت تک مؤمن نہیں ہو سکتا۔ جب تک اس کی خواہش نفس میری لائی ہوئی ہدایت کے تابع نہ ہو جائے۔“

مَنْ اَحَدَتْ فِيْ اَمْرِنَا هَذَا مَا لَيْسَ مِنْهُ فَهُورِدْ (بخاری مسلم)

”جس کسی نے بھی ہمارے دین میں کوئی نئی بات یا طریقہ نکالا، جو اس میں نہیں ہے تو وہ مردود ہے۔“

مَنْ عَمِلَ عَمَلًا لَيْسَ عَلَيْهِ اَمْرُنَا فَهُورِدْ۔ (مسلم)

”جس کسی نے بھی کوئی ایسا عمل اختیار کیا جس کا ثبوت ہمارے کسی عمل سے نہ ہو تو وہ عمل مردود ہے۔“

### نقلی عبادات میں اعتدال و میانہ روی کی تاکید و تعلیم پر چند احادیث

نقلی عبادات میں میانہ روی اور اعتدال کی تعلیم و تاکید پر مشتمل غلو، تشدد اور اضافہ کی ممانعت سے متعلق چند احادیث ملاحظہ ہوں۔

ان الدین یسر، لن یشاد الدین احد الا غلبۃ، فسددوا و قاربوا و آبشروا  
واستعینوا بالغدوة و الروحة و شی من الدلجہ (بخاری)

”بلاشبہ دین آسان ہے۔ اور دین میں جب کوئی تشدد اختیار کرے گا تو وہ مغلوب ہو جائے گا، اور دین اس پر غالب آجائے گا۔ پس سیدھے رہو، میانہ روی اختیار کرو، اور ہشاش بشاش رہو اور مرد حاصل کرو صبح و شام کے وقت اور کچھ آخری رات میں اللہ کی عبادت اور اس کے ذکر سے۔“

یہ حدیث نقلی عبادات میں قصد و میانہ روی کی تاکید کرتی ہے۔ اور مبالغہ و تشدد سے منع کرتے ہوئے، تشددین کو خبردار کرتی ہے کہ بالآخر وہ عاجز اور مغلوب ہو کر اپنی بربادی کا خطرہ مول لیتے ہیں۔

نقلی اور مستحب عبادات میں غلو و تشدد اختیار کرنے والوں کی ہلاکت کی خبر دیتے ہوئے نبی ﷺ نے فرمایا۔

هلک المتنطعون و قالها ثلاثاً۔ (مسلم)

”مبالغہ و تشدد کرنے والے ہلاک ہو گئے اور یہ بات آپ ﷺ نے تین بار دہرائی، امام نوویؒ اس حدیث کی تشریح میں لکھتے ہیں کہ اس حدیث کے مصداق، اقوال و اعمال میں بال کی کھال نکالنے والے اور حد اعتدال (یعنی سنت) سے تجاوز کرنے والے ہیں۔

ایاکم و الغلو فی الدین فانما هلک من قبلکم با الغلو فی الدین۔ (مسند احمد، نسائی، ابن ماجہ)

”دین میں غلو و تشدد سے بچو کیوں کہ تم سے پہلے کی امتیں دین میں غلو کی وجہ سے ہی ہلاک ہوئیں۔“

استطاعت اور طاقت سے زیادہ نقلی و مستحب عبادات میں انہماک سے منع کرتے ہوئے، نبی کریم ﷺ نے تاکید و ہدایت فرمائی کہ دین و عبادات میں کمال و چنگنی نرمی و سہولت کے ذریعہ حاصل کرو، حقیقت میں تمہارے دین و عبادت کی خوبی و کمال اس کی آسانی و سہولت میں ہے۔ دراصل نیکی دو برائیوں (یعنی کمی و زیادتی) کے درمیان ہے۔ پس اے لوگو! تم پر میانہ روی و

اعتدال فرض لازم ہے کیوں کہ اچھا عمل وہ ہے جس میں توسط و اعتدال ہو، اور بُرا عمل وہ ہے جس میں مبالغہ و تشدد ہو۔

عن عائشةؓ قالت! قال رسول الله إن هذا الدين متين، فاعلوا فيه برفق ولا تبغضوا لانفسكم عبادة الله، فان المنبت لا ارضاً قطع ولا ظهراً ابقى۔ (الاعتصام ص ۱-۲۴۶)

” بلاشبہ یہ دین متوازن ہے پس دین میں چنگلی و کمال نرمی کے ساتھ حاصل کرو، اور اللہ کی عبادت میں اپنی جان کے درپے نہ ہو جاؤ، کیوں کہ (خلو کی وجہ سے) اگر سواری ضائع ہو گئی تو مسافت طے کرنے اور منزل مقصود کے حصول کا خیال ہی عبث ہو جائے گا۔“  
عبداللہ بن مسعود بیان کرتے ہیں کہ نبی کریم ﷺ نے فرمایا:

يا عبد الله! العلم افضل من العمل والحسنة بين السيتتين، و خير الامور اوسطها و شر الامور الحقيقه (الاعتصام ج ۱ ص ۲۴۸)  
” اے عبداللہ! علم افضل ہے عمل سے، اور نیکی دو برائیوں (یعنی کمی و زیادتی) کے درمیان ہے۔ اور اچھا عمل توسط و میانہ روی ہے اور بُرا عمل وہ ہے جس میں مبالغہ و تشدد ہو۔“

ایک موقع پر آپ ﷺ نے فرمایا:

عملٌ دائمٌ و ان قل، خير من عمل كثير منقطع۔ (الاعتصام ج ۱ ص ۲۴۸)  
” تھوڑا سا متواتر عمل، بہتر ہے اس کثیر عمل سے جو کبھی کبھی ہو۔“

ایک دفعہ ایک صحابی کو نصیحت فرمائی:

اكلفوا من العمل ما تطيقون فان الله لا يمل حتى تملاوا، فان احب العمل الى الله ادمية و ان قل۔ (الاعتصام، ابوداؤد)

استطاعت و طاقت کے مطابق ہی عمل کا بوجھ اٹھاؤ، کیوں کہ اللہ نہیں اکتاتا، جب تک تم نہ اکتا

جاؤ، حقیقت میں اللہ کے نزدیک پسندیدہ عمل وہ ہے جو تم ہمیشہ کرو، اگرچہ وہ تھوڑا ہی کیوں نہ ہو۔“  
سعید بن ابی بردہ اپنے والد و دادا سے روایت کرتے ہیں کہ نبی کریم ﷺ جب بھی کسی کام کے لئے اپنے کسی بھی صحابیؓ کو روانہ کرتے تو اسے ضروریہ نصیحت بھی فرماتے۔

بشروا ولا تنفروا و ايسر و اولا تعسروا۔

”خوش و خرم رکھنا اور متنفر نہ کرنا، آسانی و سہولت دینا اور مشکل اور سختی میں نہ ڈالنا۔“

نهی اکرم ﷺ صحابہؓ کو نقلی عبادات میں اپنی سنت سے

تجاوز اور خلاف ورزی سے منع فرمایا ہے

یہ چند احادیث ہی اعمال و عبادات میں میانہ روی و اعتدال، یا بالفاظ دیگر نبی کریم ﷺ کی سنت و طریقے پر سختی سے قائم رہنے اور اس میں ذرہ برابر ترمیم و اضافہ کی خطرناکی کو ذہن نشین کرانے کے لئے کافی تھیں۔ لیکن نبی رحمت نے انہیں ہدایات پر اکتفاء نہ کیا، بلکہ نقلی و مستحب عبادات میں، جب کبھی آپ ﷺ نے اپنے اصحابؓ کو اپنی سنت و طریقے سے تجاوز، یا اس پر اضافہ کرتے ہوئے دیکھا تو انہیں کبھی پیار و محبت اور کبھی سختی سے اپنی سنت و طریقے پر قائم و عامل رہنے کی تلقین فرمائی چند احادیث ملاحظہ ہوں۔

حضرت عائشہؓ بیان کرتی ہیں کہ میرے پاس خولاء بنت خویلد تھیں کہ اسی اثناء میں نبی کریم ﷺ تشریف لائے اور پوچھا یہ کون ہیں؟ میں نے جواب دیا کہ یہ وہ خاتون ہیں جو سونے کے بجائے، پوری رات نماز پڑھتی رہتی ہیں۔ یہ سن کر نبی کریم ﷺ نے تعجب کے انداز میں ارشاد فرمایا:

لاتنام الليل، خذوا من العمل ما تطيقون، فوالله، لايسأم الله حتى تسأموا۔ (مشق علیہ)

”پوری رات نہیں سوتی۔ لوگو! استطاعت و طاقت کے مطابق ہی عمل کرو۔ خدا کی قسم اللہ نہیں

اکتا تا جب تک کہ تم نہ اکتا جاؤ۔

حضرت جابر بن عبد اللہ بیان کرتے ہیں کہ ایک بار کچھ کام کیلئے نبی کریم ﷺ نے مکہ کے اطراف میں جاتے وقت دیکھا کہ ایک مقام پر ایک شخص نماز میں مشغول ہے۔ اور کچھ دیر بعد جب آپ ﷺ واپس لوٹے تو اسے نماز ہی میں مشغول پایا۔ اس موقع پر آپ ﷺ نے یہ ہدایت دی۔

يا ايها الناس! عليكم بالاقصد والقسط فان الله لن يمل حتى  
تملوا۔ (الاعتصام ج ۱ ص ۲۴)

”اے انسانو! (عبادات میں) تم پر میانہ روی و اعتدال فرض و لازم ہے، کیوں کہ اللہ ہرگز نہیں اکتائے گا، جب تک تم نہ اکتا جاؤ۔“

حضرت بریدۃ الاسلمیؓ کہتے ہیں کہ ایک شخص کو نماز ادا کرتے ہوئے دیکھ کر، نبی کریم ﷺ نے مجھ سے پوچھا یہ کون ہے؟ میں نے جواب دیا کہ یہ فلاں شخص ہے۔ اور اس کے بعد میں نے نبی کریم ﷺ سے اس کی دیگر عبادات اور نماز میں مبالغہ کی حد تک انہماک کی تفصیل بتائی، تو نبی کریم ﷺ نے یہ ارشاد فرمایا:

ان خير دينكم يسرة۔ (الاعتصام ج ۱ ص ۲۴)

”حقیقت میں تمہارے دین و عبادت کی خوبی اس کی آسانی و سہولت ہے۔“

ایک جلیل القدر صحابی عثمان بن مظعونؓ کے بارے میں نبی کریم ﷺ کو معلوم ہوا کہ وہ دن کو روزہ رکھتے ہیں، پوری رات نماز پڑھتے ہیں اور بیوی سے کوئی تعلق نہیں رکھتے، تو آپ ﷺ نے ان کو بلا کر ان سے پوچھا ”اتومن بما نومن به“۔ کیا تم اسی دین کے ماننے والے ہو جس پر ہم ایمان رکھتے ہیں؟

عثمان بن مظعونؓ نے جواب میں کہا کہ ہاں! اے اللہ کے رسول، تو نبی کریم ﷺ نے ان کو حکم دیا کہ ”فاصنع مثل ما صنع“۔ ”پس تب تو تم کو بھی (مستحب و نفل عبادات میں) ویسا ہی

عمل کرنا چاہئے جیسا کہ ہم کرتے ہیں، اور اس کے بعد مزید وضاحت و تاکید کرتے ہوئے آپ ﷺ نے ارشاد فرمایا کہ ”میں سوتا بھی ہوں اور نماز بھی پڑھتا ہوں، روزہ بھی رکھتا ہوں اور افطار بھی کرتا ہوں اور عورتوں سے تعلق بھی رکھتا ہوں۔ اے عثمان اللہ سے ڈرو کہ تمہارے اہل و عیال کا بھی تم پر حق ہے، تمہارے مہمانوں کا بھی تم پر حق ہے تمہاری جان کا بھی تم پر حق ہے، پس تم روزے بھی رکھو افطار بھی کرو، رات کو نماز بھی پڑھو اور سوؤ بھی“ (ابوداؤد) اس کے بعد آپ ﷺ نے قرآن کریم کی یہ آیت تلاوت فرمائی:-

يَا أَيُّهَا الَّذِينَ آمَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ، وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ۔

”اے ایمان والو! اللہ کی حلال کی ہوئی پاک چیزوں کو اپنے اوپر حرام نہ کرو۔ اور حد (اعتدال) سے تجاوز نہ کرو کیوں کہ اللہ حد سے تجاوز کرنے والوں کو پسند نہیں کرتا۔“

ایک بار مسجد سے گزرتے ہوئے آپ ﷺ نے دیکھا کہ ایک کھجے سے ایک رسی لٹک رہی ہے۔ دریافت کرنے پر لوگوں نے بتایا کہ حضرت زینبؓ نے باندھی ہے۔ رات کو نماز میں قیام سے جب وہ تھک جاتی ہیں تو اسی کے سہارے کھڑی رہتی ہیں۔ یہ سن کر آپ ﷺ نے حکم دیا کہ ”رتی کھول دو!“ لوگو! تم اسی وقت تک نماز پڑھو جب تک تم میں نشاط باقی ہے اور جب کوئی تھک جائے تو بیٹھ جائے۔“ (ابوداؤد و بحوالہ سیرۃ النبی جلد ۵ ص ۲۴)

حضرت انسؓ بیان کرتے ہیں کہ تین جماعتیں نبی کریم ﷺ کی ازواج کے پاس، آپ ﷺ کی نفل عبادات کا حال معلوم کرنے کے لئے آئیں۔ اور جب ان کو آپ ﷺ کی نفل عبادات کی تفصیل بتائی گئی تو ان لوگوں نے اس کو اپنے خیال و اندازے سے کم پایا۔ اور اس کی یہ توجیہ کی کہاں ہم اور کہاں نبی کریم ﷺ! اللہ تعالیٰ نے آپ کے اگلے و پچھلے گناہ بخش دے ہیں۔ اس کے بعد ایک نے فیصلہ کیا کہ میں ہمیشہ ساری رات نماز پڑھوں گا، دوسرے نے فیصلہ کیا کہ میں

ہمیشہ روزے رکھوں گا اور تیرے نے فیصلہ کیا کہ میں عورتوں سے دور رہوں گا اور شادی ہی نہیں کروں گا، جب کچھ دیر بعد نبی کریم ﷺ گھر تشریف لائے اور ازواج مطہرات سے اپنے ساتھیوں کے فیصلے کا سارا احوال سنا، تو آپ باہر اپنے اصحاب کرامؓ کے پاس جا کر ان سے پوچھا کہ کیا آپ ہی حضرات نے میری نقلی عبادت کو تھوڑا خیال کر کے اس کی یہ وجہ۔۔۔ بیان کی ہے اور اپنی نقلی عبادت کی زیادتی کی خاطر یہ اور یہ فیصلے کئے ہیں؟ اور فرمایا:

وَاللّٰهُ اِنِّى لَا خَشَاكُم لِّلّٰهِ وَاَتَقَاكُم لَهٗ وَلَكِنِّى اَصُوْمُ وَاُفْطِرُ ، وَاُصَلِّى وَاَزْ فُؤْدُ ، وَاَتَزُوْجُ النِّسَاءِ فَمَنْ رَغِبَ عَنِ سُنَّتِىْ فَلَيْسَ مِنِّىْ۔ (متفق علیہ)

”اللہ کی قسم! میں یقیناً تم سب سے زیادہ اللہ تعالیٰ سے ڈرتا ہوں اور اس کا متقی و فرمانبردار بھی ہوں۔ لیکن میں روزے بھی رکھتا ہوں اور افطار بھی کرتا ہوں۔ نماز بھی پڑھتا ہوں اور سوتا بھی ہوں اور عورتوں سے نکاح بھی کرتا ہوں۔ پس تم میں سے جس کسی نے بھی میری سنت و طریقے سے انحراف کیا اس کا مجھ سے کوئی تعلق نہیں۔“ (بخاری و مسلم)

نبی کریم ﷺ کو جب یہ خبر ملی کہ حضرت عبداللہ بن عمرو بن العاصؓ ساری رات نماز پڑھنے میں گزارتے ہیں دن کو ہمیشہ روزہ رکھتے ہیں تو حضور ﷺ نے ان کو بلا کر ان سے پوچھا کہ ”کیا یہ بات جو مجھے بتائی گئی ہے صحیح ہے کہ تم ہمیشہ دن میں روزہ رکھتے ہو اور رات بھر نماز پڑھتے ہو؟ انہوں نے جواب دیا کہ ہاں! اے حضور ﷺ! تو آپ ﷺ نے ان کو حکم دیا کہ تم ایسا نہ کرو، کبھی روزہ رکھو اور کبھی نہ رکھو، رات میں نقلی نماز بھی پڑھو اور سوؤ بھی، کیوں کہ تمہارے بدن کا بھی تم پر کچھ حق ہے اور تمہاری بیوی کا بھی تم پر کچھ حق ہے، اور تمہارے ملنے والوں کا بھی تم پر کچھ حق ہے اور تمہاری آنکھ کا بھی تم پر کچھ حق ہے۔“ (بخاری و مسلم)

ایک دوسری روایت میں حضرت عبداللہ بن عمرو بن العاصؓ فرماتے ہیں کہ نبی کریم ﷺ نے مجھ سے پوچھا؟ کہ ”کیا مجھے جو خبر دی گئی ہے کہ تم ہمیشہ روزہ رکھتے ہو اور ہر رات ایک قرآن ختم

کرتے ہوئے صحیح ہے؟“ میں نے جواب دیا ہاں! اے اللہ کے رسول ﷺ! اور میں یہ سب خیر کے ارادے سے کرتا ہوں تو میرے اس جواب پر حضور ﷺ نے حکم دیا کہ تم اللہ کے نبی داؤد علیہ السلام کی طرح روزہ رکھو! کیوں کہ وہ انسانوں میں سب سے زیادہ عبادت گزار تھے۔ اور ہر مہینے میں ایک قرآن ختم کیا کرو، میں نے عرض کیا کہ اے اللہ کے نبی ﷺ! میں اس بہتر اور زیادہ پڑھنے کی طاقت رکھتا ہوں تو حضور ﷺ نے فرمایا! بیس دن میں ایک قرآن ختم کرو! میں نے عرض کیا کہ میں اس سے زیادہ پڑھنے کی طاقت رکھتا ہوں تو حضور ﷺ نے فرمایا: دس دن میں ایک قرآن ختم کرو میں نے عرض کیا کہ میں اس سے زیادہ پڑھنے کی طاقت رکھتا ہوں تو حضور ﷺ نے فرمایا! سات دن میں ایک قرآن ختم کرو! اور اس سے زیادہ نہ پڑھو۔“ (بخاری و مسلم)

ایک دوسری روایت سے یہ معلوم ہوتا ہے کہ نبی کریم ﷺ نے انہی عبداللہ بن عمرو بن العاصؓ کو تین دن میں ایک قرآن ختم کرنے کی اجازت دی۔ بخاری کے الفاظ ملاحظہ ہوں۔

ثُمَّ رَخَّصَ لَهُ أَنْ يَقْرَأَهُ فِي ثَلَاثٍ۔ (بخاری)

”پھر ان کو تین دن میں ایک قرآن ختم کرنے کی اجازت عطا فرمائی۔“

اور ایک دوسری روایت سے یہ معلوم ہوتا ہے کہ انہی عبداللہ بن عمرو بن العاصؓ کو تین دن سے کم وقت میں قرآن ختم کرنے سے منع فرمایا۔

وَنَهَاهُ أَنْ يَقْرَأَهُ فِي اِقْلٍ مِنْ ذٰلِكَ۔ اور ان کو تین دن سے کم وقت میں قرآن ختم کرنے سے روک دیا۔ (الدارمی وسعید بن منصور فی سننہ باسناد صحیح بحوالہ صلوة النبی علامتنا ناصر الدین البانی) اور ایک دوسری روایت سے معلوم ہوتا ہے کہ انہی عبداللہ بن عمرو بن العاصؓ کو نبی کریم ﷺ نے تین دن سے کم وقت میں قرآن کی ممانعت کی علت و حکمت کو اس طرح واضح فرمایا:

لَمْ يَفْقَهُ مَنْ قَرَأَ الْقُرْآنَ فِي اِقْلٍ مِنْ ثَلَاثٍ۔ (ابوداؤد، نسائی، ترمذی)

”جس نے تین دن سے کم وقت میں قرآن ختم کیا۔ اس نے قرآن کو نہیں سمجھا۔“

## نظری عبادات میں حضور ﷺ کی مقرر کردہ حد پر

### اضافہ فضل عمل کے بجائے مردود ہے

ایک روایت سے معلوم ہوتا ہے کہ نبی کریم ﷺ کی مقرر کردہ اس حد پر، جب عبد اللہ بن عمرو بن العاصؓ نے، حضور ﷺ سے عبادات کی مقدار میں مزید اضافہ کی درخواست کرتے ہوئے یہ کہا کہ..... انی اطیق الفضل من ذلک یعنی میں اس سے بہتر اور افضل (عبادت) کی طاقت رکھتا ہوں۔“ تو حضور ﷺ نے جواب دیا کہ لَا أَفْضَلَ مَنْ ذَلِكِ اس سے افضل عمل نہیں ہو سکتا۔ حضور ﷺ کے اس جواب سے یہ واضح ہوتا ہے کہ عبادت میں حضور ﷺ کی مقرر کردہ حد پر اضافہ افضل عمل نہیں بلکہ مردود ہے۔

### رات کی نظری عبادات میں اللہ کی پسندیدہ و مقبول حد کیا ہے

روزانہ رات میں، ایک مومن کس قدر وقت نظری عبادات میں گزارے، اور کتنا وقت سونے میں صرف کرے۔ اس کی سب سے زیادہ مقبول اور پسندیدہ حد، اللہ تعالیٰ کے نزدیک کیا ہے؟ نبی کریم ﷺ نے اس کی صراحت بھی فرمائی، تاکہ امت مسلمہ نظری عبادات میں غلو و تشدد سے پرہیز کرے۔ اور سابقہ امتوں کی طرح افراط و تفریط کا شکار ہو کر اللہ تعالیٰ کی رحمت و نصرت سے محروم نہ ہونے پائے۔ ملاحظہ ہو۔

أَحَبُّ الصِّيَامِ إِلَى اللَّهِ صِيَامُ دَاوُدَ عَلَيْهِ السَّلَامُ ، وَ أَحَبُّ الصَّلَاةِ إِلَى اللَّهِ صَلَاتُ دَاوُدَ عَلَيْهِ السَّلَامُ ، كَانَ يَنَامُ نِصْفَ اللَّيْلِ ، وَيَقُومُهُ ثَلَاثَةً ، وَيَنَامُ سُدْسَةً ، وَكَانَ يَصُومُ يَوْمًا وَيُفْطِرُ يَوْمًا۔ (بخاری، مسلم، ریاض الصالحین)

”اللہ کو سب سے زیادہ محبوب و پسندیدہ روزہ، داؤد علیہ السلام کا روزہ ہے۔ اور اللہ کو سب سے زیادہ محبوب و پسندیدہ نماز داؤد علیہ السلام کی نماز ہے، وہ یہ کہ وہ نصف رات سوتے تھے اور باقی

نصف رات کے دو تہائی حصے میں نماز پڑھتے تھے اور آخری چھٹے حصے میں پھر آرام کرتے تھے وہ ایک دن روزہ رکھتے تو دوسرے دن افطار کرتے تھے۔“

### نبی کریم ﷺ جس عمل اور عبادت سے منع کریں

#### اس کا ترک کرنا فرض ہے

مندرجہ بالا احادیث سے یہ واضح ہو جاتا ہے کہ مستحب نظری عبادات میں ایک مومن کا انہماک کتنا اور کس قدر ہو، زیادہ سے زیادہ روزانہ مستقل کتنا وقت وہ نظری عبادات میں لگائے یا مستحبات و نوافل میں انہماک کی آخری حد کیا ہے، جو اللہ اور اس کے رسول کو محبوب و پسند ہے؟ اور جس سے تجاوز انحراف اور اضافہ اللہ و رسول کے نزدیک پسندیدہ نہیں ہے، کیوں کہ اس سے دیگر فرائض، واجبات و حقوق کی ادائیگی میں خلل و حرج واقع ہوتا ہے۔ لیکن عبادات کے بارے میں نبی کریم ﷺ نے ان ہدایات کے ساتھ مزید تاکید و صراحت کا اہتمام بھی فرمایا۔ نماز و دیگر عبادات کو اپنی ذات مبارک سے سیکھنے اور اخذ کرنے کا واضح حکم بھی دیا۔ اور بغیر چوں و چرا کے اپنی چھوڑی ہوئی سنت و طریقے کے اتباع کا حکم دیتے ہوئے فرمایا: کہ جس کام کو کرنے میں تم کو منع کروں تم فوراً اس سے رک جاؤ اور جس کام کو کرنے کا میں تمہیں حکم دوں تو تم اپنی استطاعت کے مطابق اس پر عمل کرو۔ کیوں کہ چھپی امتوں کی ہلاکت کی وجہ، ان کا اپنے نبی کے حکم کی تعمیل میں قیل و قال اور تاویل کے ذریعہ انحراف اور اس کی سنت و طریقے سے اختلاف تھا۔ اس لئے گمراہی و ہلاکت سے ابدی و دائمی نجات کے لئے تمہیں اللہ کی کتاب اور میری سنت کو مضبوطی سے پکڑنا لازم و ضروری ہے۔ کچھ احادیث ملاحظہ ہوں۔

☆ صَلُّوا كَمَا رَأَيْتُمُو نِي أَصْلِي (بخاری)

”تم لوگ نماز اس طرح پڑھو، جس طرح تم مجھے پڑھتے ہوئے دیکھتے ہو۔“

☆ خذوا عني مناسككم - (رواه نسائي)  
”تم اپنے حج کے مناسک اور طریقے مجھ سے لو۔“

☆ ذروني ما تركتكم فانما هلك الذين من قبلكم بكثره سوالهم و  
اختلافهم على انبياءهم فاذا نهيتكم عن شي فاجتنبوه ، واذا امرتكم بشيء ،  
فخذوا منه ما استطعتم - (الاعتصام جلد ۲ ص ۲۹۰)  
”جو سنت و طریقہ میں نے تمہارے لئے چھوڑا ہے، اس کو کافی جانو اور اس کی علت و حکمت و  
مصلحت کی تلاش میں مجھے پریشان نہ کرو۔ کیوں کہ حقیقت میں تم سے پہلے کی امتیں، سوالات کی  
کثرت اور اپنے انبیاء کے طریقے سے اختلاف کی وجہ سے ہلاک ہوئیں۔ اس لئے میں جب تمہیں  
کسی کام سے منع کر دوں تو تم اس سے بچو اور دور رہو، اور جب کسی کام کا تم کو حکم دوں تو تم اپنی  
استطاعت و طاقت کے مطابق اسے اختیار کر لو۔“

☆ تركت فيكم امرين لن تضلوا ماتمستكنم بهما، كتاب الله و سنة  
رسوله - (موطاء، مشکوٰۃ)  
”میں تمہارے لئے دو چیزیں چھوڑ رہا ہوں تم ہرگز کبھی گمراہ نہ ہو گے، جب تک تم ان کو مضبوطی  
سے پکڑے رہو گے۔ ایک اللہ کی کتاب، دوسرے اس کے رسول کی سنت۔“

نقلی عبادات میں اپنی سنت سے تجاوز اور اضافہ کرنے والوں پر،

حضور ﷺ کی لعنت اور اعلان برأت

ان ہدایات کے ساتھ نبی کریم ﷺ نے مستقبل کے لئے خبردار بھی کیا کہ دین کی تکمیل اور  
دنیا سے میرے رخصت ہو جانے کے بعد، شیطان کی عبادت تو اب کبھی بھی نہ ہوگی، لیکن شیطان  
کے بہکاوے کی وجہ سے کچھ لوگ نقلی و مستحب اعمال و عبادات کو معمولی اور غیر اہم فرض کر کے، ان

میں میری سنت کی پیروی کے بجائے، شیطان کی اطاعت کریں گے۔ اور جس کی وجہ سے وہ مختلف  
گروہوں میں بٹ بھی جائیں گے۔ مسجدیں نمازیوں اور تلاوت قرآن کرنے والوں سے بھری  
ہوں گی، لیکن سنت کی پیروی کے لحاظ سے ویران و برباد ہوں گی۔ ایسے تمام لوگ جو سنت کو چھوڑ کر  
کسی بھی عمل میں بدعت دنیا طریقہ اختیار کریں گے، وہ تباہی و بربادی سے دوچار ہوں گے۔ کیوں  
کہ سنت کے مطابق تھوڑا سا عمل بہتر ہے، اس کثیر عمل سے جو بدعت پر مبنی ہو۔ ایسے سارے لوگ  
جنہوں نے میری سنت کے مقابلے میں کوئی بدعت و نیا طریقہ ایجاد کر کے رواج دیا ہو، یا بدعت کو  
باطل تاویلات سے سنت کا قائم مقام بنا دیا ہو، ان پر اللہ، ملائکہ اور تمام انسانوں کی لعنت ہو۔ اور ان  
خواہش نفس کی اتباع کرنے والے گمراہ لوگوں سے میں اعلان برأت کرتا ہوں اور وہ سب مجھ سے  
بری والگ ہیں۔ کچھ احادیث ملاحظہ ہوں:

حیۃ الوداع کے موقع پر نبی کریم ﷺ نے امت کو خبردار کیا۔

☆ الا ان الشيطان قديئس ان يعبد في بلدكم هذا ابداً، ولكن سيكون له  
طاعة، في بعض ما تحقرون اعمالكم، (الاعتصام جلد ۲ ص ۶۲)  
”جان لو کہ! شیطان اس بات سے تو مایوس ہو چکا ہے کہ تمہارے اس ملک میں اب اس کی  
عبادت کبھی نہ ہوگی۔ لیکن وہ ہر امید ہے اس بات سے کہ تمہارے بعض وہ اعمال جن کو تم معمولی و غیر  
اہم خیال کرو گے ان میں اس کی اطاعت ہوگی۔“

☆ تكون في بعدى امة، لا يهتدون بهدى ولا يستنون بسنتي و سيقوم  
فيهم رجال، قلوبهم قلوب الشياطين في جثمان انس - (مسلم)

”میرے بعد کچھ لوگ و گروہ ایسے ہوں گے جو میری ہدایت اور میری سنت پر عمل نہیں  
کریں گے ان میں کچھ لوگ ایسے بھی ہوں گے، جن کے دل انسانی شکل و صورت میں شیاطین کے  
دل ہوں گے۔“

☆ يُوشك أَن يَأْتِيَ عَلَى النَّاسِ زَمَانٌ لَا يَبْقَى مِنَ الْإِسْلَامِ إِلَّا اسْمُهُ وَلَا يَبْقَى مِنَ الْقُرْآنِ إِلَّا رِسْمُهُ، مَسَاجِدُهُمْ عَامِرَةٌ وَهِيَ خَرَابٌ مِنَ الْهُدَى۔ (بہیقی۔ مکتوۃ)

”عقرب لوگوں پر ایسا زمانہ آئے گا کہ نام کے علاوہ اسلام کا کوئی طریقہ باقی نہیں رہے گا۔ حروف کے علاوہ، قرآن کی کوئی تعلیم باقی نہیں رہے گی، ان زمانوں میں مسجدیں (نمازیوں سے) معمور و آباد ہوں گی، لیکن وہ ہدایت (سنت) کے نقطہ نظر سے ویران و برباد ہوگی۔“

☆ فَإِنَّ لِكُلِّ عَابِدٍ شِرَّةً، وَلِكُلِّ شِرَّةٍ فِتْرَةٌ فَمَا إِلَى سُنَّةٍ، وَمَا إِلَى بِدْعَةٍ، فَمَنْ كَانَتْ فِتْرَتُهُ إِلَى سُنَّةٍ فَقَدْ اهْتَدَى، وَمَنْ كَانَتْ فِتْرَتُهُ إِلَى غَيْرِ ذَلِكَ فَقَدْ هَلَكَ۔ (احمد ابن حبان فی صحیحہ)

”پس حقیقت میں ہر عابد کو عبادت کے لئے نشاط و چستی درکار ہوتی ہے، اور ہر نشاط و چستی پر (عبادت کے بعد) سستی و کمزوری بھی لائق ہوتی ہے۔ اور یہ کمزوری و سستی سنت اور بدعت، دونوں میں ہوگی۔ پس وہ لوگ جن کی نکان و کمزوری سنت کی وجہ سے ہے وہ ہدایت یاب ہوئے۔ اور جن کی کمزوری سنت کے خلاف (یعنی بدعت) اعمال کی وجہ سے ہے وہ ہلاک و تباہ ہوئے۔“

☆ عَمَلٌ قَلِيلٌ فِي سُنَّةٍ خَيْرٌ مِنْ عَمَلٍ كَثِيرٍ فِي بِدْعَةٍ۔ (الاعتصام ج ۱ ص ۵۵)

” (نبی ﷺ سے مرفوعاً روایت ہے کہ) سنت کے مطابق تھوڑا عمل بہتر ہے اس کثیر عمل سے جو بدعت پر مبنی ہو۔“

☆ مَنْ أَحَدَّثَ فِي مَسْجِدِنَا حَدِيثًا، فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ۔ (الاعتصام ج ۱ ص ۸۷)

”جس کسی نے بھی ہماری اس مسجد میں کوئی بدعت ایجاد کی تو اس پر اللہ تعالیٰ، فرشتوں اور تمام انسانوں کی لعنت ہو۔“

☆ مَنْ أَحَدَّثَ حَدِيثًا أَوْ آدَى مَحْدَثًا فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ۔ (الاعتصام ج ۱ ص ۸۶)

”جس کسی نے بھی کوئی بدعت نکالی یا بدعت کو (تاویل سے) جائز بتایا اس پر اللہ تعالیٰ و فرشتوں اور تمام انسانوں کی لعنت ہو۔“

حضرت عائشہؓ بیان کرتی ہیں کہ نبی کریم ﷺ نے ان سے پوچھا کہ (إِنَّ الَّذِينَ فَزَعُوا دِينَهُمْ وَكَانُوا شَيْعَاءَ، لَسْتُ مِنْهُمْ فِي شَيْءٍ۔ ”جن لوگوں نے اپنے دین کو کھلے کھلے کر دیا اور گروہ گروہ بن گئے۔ یقیناً ان سے تمہارا (اے نبی ﷺ) کوئی تعلق نہیں۔“) ان سے مراد کون لوگ ہیں؟ حضرت عائشہؓ نے جواب دیا کہ اللہ اور اس کا رسول زیادہ جانتے ہیں تو نبی کریم ﷺ نے فرمایا:

هُمُ أَصْحَابُ الْهَوَاءِ، وَأَصْحَابُ مِنْ هَذِهِ الْأُمَّةِ، يَا عَائِشَةُ، إِنَّ لِكُلِّ ذَنْبٍ تَوْبَةً مَخَالًا أَصْحَابَ الْهَوَاءِ وَالْبِدْعِ، لَيْسَ لَهُمْ تَوْبَةٌ، وَأَنَا بَرِيٌّ مِنْهُمْ وَهُمْ مِنِّي بَرَاءً۔ (الاعتصام ج ۱ ص ۳۸)

”وہ خواہش نفس کی اتباع کرنے والے اور بدعتی حضرات اس امت کے گمراہ لوگ ہیں۔ اے عائشہ! اور حقیقت ہر گناہ کیلئے توبہ ہے۔ سوائے خواہش نفس کی پیروی کرنے والے اور بدعتی حضرات کے۔ ان کیلئے کوئی توبہ نہیں۔ میں ان سے اعلان برأت کرتا ہوں اور وہ مجھ سے الگ ہیں۔“

صحابہ کرامؓ نقلی عبادات میں حضور ﷺ کے طریقے سے معمولی اختلاف اور اضافہ کو بدعت سمجھتے تھے۔

اللہ اور اس کے رسول ﷺ کی انہیں تعلیمات و ہدایات کے اتباع میں صحابہ کرامؓ جو دین کے فہم و اتباع میں ساری امت سے ممتاز اور افضل ہیں، نقلی و مستحب اذکار، نوافل اور اوراد وغیرہ میں

نبی کریم ﷺ کی سنت و طریقے سے معمولی اختلاف و اضافے کو بدعت و ضلالت سمجھتے تھے، اور سختی کے ساتھ اس سے منع بھی کرتے تھے۔ چنانچہ عبداللہ بن مسعودؓ اس مسنون ذکر کو جس پر اگر نبی کریم ﷺ کی سنت و طریقے کے مطابق عمل کیا جائے تو اس کی بڑی فضیلت اور اجر و ثواب ہے، اسے صرف اس لئے بدعت کہتے ہیں کہ اس ذکر کا وہ نیا طریقہ و اجتماع جس کی ذاکرین پابندی کر رہے تھے نبی کریم ﷺ سے ثابت شدہ طریقے کے خلاف تھا۔

### حضرت عبداللہ بن مسعودؓ نے مسنون ذکر اور درود کے

#### نئے طریقے کو بدعت قرار دیا

”حضرت عبداللہ بن مسعودؓ جب مسجد میں داخل ہوئے تو دیکھا کہ ذاکرین کی ایک جماعت، حلقہ بنا کر اللہ کے ذکر میں مشغول ہے۔ جس میں ایک شخص لوگوں سے کہتا تھا کہ سو بار لا الہ الا اللہ پڑھو تو وہ سو بار لا الہ الا اللہ کا ورد کرتے، وہ کہتا کہ سو بار اللہ اکبر پڑھو تو ذکر کے حلقے کے لوگ سو بار نکلیوں پر اللہ اکبر کا ورد کرتے۔ حضرت عبداللہ بن مسعودؓ نے ان سے سوال کیا کہ تم ان نکلیوں پر اپنے گناہ شمار کرو۔ میں اس بات کی ضمانت لیتا ہوں کہ تمہاری نیکیوں میں سے اللہ تعالیٰ کچھ بھی ضائع نہ کریں گے۔ تعجب ہے تم پر اے امت محمد ﷺ! کتنی جلدی تم لوگ ہلاکت و گمراہی میں پڑ گئے ہو؟ ابھی تک تمہارے درمیان صحابہ کرامؓ بکثرت موجود ہیں اور ابھی تک تو رسول اللہ ﷺ کے کپڑے بھی پڑانے نہیں ہوئے اور ابھی تک تو نبی کریم ﷺ کے چھوڑے ہوئے برتن بھی نہیں ٹوٹے۔ اور تم ہو کہ اتنی جلدی بدعت و گمراہی میں گرفتار ہو گئے ہو!“ (مسند دارمی ص ۳۸ بحوالہ راہ سنت ص ۱۹۴)

علامہ قاضی ابراہیم نے ابن مسعودؓ کی ناراضی اور تنبیہ کو ان الفاظ میں نقل کیا ہے:

انا عبد اللہ بن مسعودؓ، فوالذی لا الہ غیرہ، لقد جئتم ببدعۃ ظلماء

أَوْلَقَد فَفَقْتُمْ عَلٰی اصْحَابِ رَسُوْلِ اللّٰهِ عِلْمًا۔ (مجلس الابراہم ص ۱۳۳۔ راہ سنت ۱۹۴)

”میں عبداللہ بن مسعودؓ اللہ وحدہ لا شریک لہ کی قسم کھا کر اعلان کرتا ہوں کہ تم لوگوں نے یہ نہایت تاریک بدعت ایجاد کر لی ہے، یا بصورت دیگر یہ کہ تم علم میں نبی کریم ﷺ کے اصحابؓ سے اعلیٰ و افضل ہو۔“

ایک دوسرے موقع پر ایک مسجد میں عبداللہ بن مسعودؓ نے دیکھا کہ ایک شخص اپنے ساتھیوں کو ذکر کی تعلیم و تلقین کرتے ہوئے ان سے کہتا ہے کہ تم سب مل کر ایک ساتھ دس بار سبحان اللہ کا ذکر کرو۔ اور دس بار لا الہ الا اللہ کا ذکر کرو تو وہ سب ایسا ہی کرتے۔ انہیں ایسا کرتے دیکھ کر عبداللہ بن مسعودؓ نے ان کو ان الفاظ میں متنبہ و خبردار کیا:

انکم لا ہدیٰ من اصحاب محمد او اضل۔ (الاعتصام جلد ۲ صفحہ ۲۴)

”حقیقت میں یا تو تم محمد کے اصحابؓ سے زیادہ ہدایت یافتہ ہو یا بصورت دیگر تم لوگ یقیناً گمراہ ہو۔“

ایک دوسرے مقام پر ایک مسجد میں حضرت عبداللہ بن مسعودؓ نے دیکھا کہ ایک شخص لوگوں کو جمع کر کے ان سے کہتا ہے کہ جو اتنی بار سبحان اللہ کا ذکر کرے گا وہ اللہ کے رحم کا مستحق ہو جائے گا۔ اور پھر تمام لوگ اتنی ہی بار تسبیح کرتے۔ پھر وہ کہتا کہ اللہ کا رحم ہو ان لوگوں پر جو اتنی اور اتنی بار الحمد للہ کا ورد کریں۔ تو لوگ اتنی ہی بار اللہ کی حمد کرتے۔ انہیں ایسا کرتے ہوئے دیکھ کر عبداللہ بن مسعودؓ نے ان کو جن الفاظ میں نصیحت فرمائی ذرا اس کے تیور ملاحظہ ہوں:

ہدیتم لما لم یهدنیکم و انکم لتمسکون بذنوب ضلالہ۔

”تم لوگوں نے وہ طریقہ اختیار کیا ہے جس کی ہدایت تم کو تمہارے نبی نے کبھی بھی نہیں کی تھی اور درحقیقت تم لوگوں نے گناہوں کے گناہ کو مضبوطی سے پکڑ رکھا ہے۔“

کچھ لوگ کو فہ کی ایک مسجد میں نکلیوں کے ذریعہ تسبیح پڑھ رہے تھے عبداللہ بن مسعودؓ نے ان کو

دیکھ کر منع کیا اور فرمایا:

لقد احداثتم بدعةً وظلماً و قد فضلتم اصحاب محمد علماً (الاعتصام جلد ۲ ص ۲۴)  
”یقیناً تم لوگوں نے بدعت اور تاریکی ایجاد کی ہے اور تم لوگ علم میں اصحاب محمد ﷺ سے  
افضل ہو چکے ہو۔“

حضرت عبداللہ بن مسعودؓ کو معلوم ہوا کہ کچھ لوگ مسجد میں جمع ہو کر، بلند آواز سے اللہ کا ذکر اور  
نبی کریم ﷺ پر درود و سلام پڑھ رہے ہیں آپ ان کے پاس تشریف لے گئے اور فرمایا:

ما عهدوا ذلك على عهد عليه الصلوة والسلام وما اراكم الا متبدا عين  
فما زال يذكر حتى اخرجه من المسجد۔ (فتاوی القاضی۔ راہ سنت ص ۲۰۱)

”ایسے طریقے پڑ کر و درود کی مجلسیں، نبی کریم ﷺ کے زمانے میں نہیں ہوتی تھیں۔ اس  
لئے میں تم لوگوں کو بدعت کا ایجاد کرنے والا سمجھتا ہوں۔ یہ کہہ کر ان کو مسجد سے نکال دیا۔“

علامہ ابن تیمیہؒ الاقضاء ص ۳۰۶ پر لکھتے ہیں کہ عبداللہ بن مسعودؓ کو پتا چلا کہ کچھ لوگ ذکر  
کے لئے ایک مخصوص جگہ پر جمع ہو کر ذکر میں مشغول ہیں تو آپ ان کے پاس گئے اور فرمایا:

يا قوم لا نتم اهدى من محمد اولانتم على شعبة ضلالة۔ (الاقضاء ص  
۳۹۶)

”اے میری قوم کے لوگو! یقیناً یا تو تم محمد ﷺ سے زیادہ صحیح راستہ و طریقہ پر ہو، یا بصورت  
دیگر تم یقیناً گمراہی کے راستے پر ہو۔“

چنانچہ حضرت عبداللہ بن مسعودؓ نے امت مسلمہ کو عام و اصولی نصیحت کرتے ہوئے فرمایا:

من كان منكم متأسياً، فليتأس باصحاب محمد ﷺ، فانهم كانوا ابر  
هذه الامة قلباً، و اعمقها علماً، و اقلها تكلفاً و اقومها هدياً و احسنها اخلاقاً،  
قوماً اختارهم الله لصحبة نبيه، و اقامة دينه، فاعرفوا لهم فضلهم و اتبعو في

آثارهم فانهم كانوا على الهدى المستقيم۔ (الاعتصام جلد ۲ ص ۲۹۳)

”تم میں سے جو کوئی ہدایت کی غرض سے کسی کے طریقے کی پیروی کرنا چاہتا ہو تو اسے چاہئے  
کہ وہ محمد کے اصحاب کے طریقے کی اتباع کرے۔ کیوں کہ دلوں کی صالحیت کے اعتبار سے وہ اس  
امت میں سب سے زیادہ نیک، علم میں پوری امت میں سب سے گہرے، تکلف میں ساری امت  
میں سب سے کم، و سادے، ہدایت میں پوری امت میں سب سے سیدھے، اخلاق میں پوری امت  
میں سب سے بہتر و بلند گروہ تھے۔ اللہ تعالیٰ نے ان کو اپنے نبی ﷺ کی صحبت اور اپنے دین کی  
اقامت کے لئے منتخب فرمایا تھا۔ پس ان کے فضل و شرف کی بلندی کو پہچانو، اور ان کے آثار و طریقے  
کی اتباع کرو، کیوں کہ وہ ہدایت مستقیم پر فائز و قائم تھے۔“

عبداللہ بن مسعودؓ ایک اور موقع پر یہ عام ہدایت و نصیحت فرماتے ہیں:

اتبعوا آثارنا و لا تتبدعوا فقد كفتيم۔

”تم ہمارے نقش قدم پر چلو اور بدعات نہ ایجاد کرو۔ کیوں کہ تمہارے لئے ہماری اتباع کافی ہے۔“

حضرت عبداللہ بن مسعودؓ کی یہ ہدایات و نصیحتیں اس بات پر دلالت کرتی ہیں کہ مسنون نقلی  
اذکار و اوراد میں بھی نبی کریم ﷺ کی سنت اور صحابہ کرام کے طریقے سے انحراف کرنا بدعت و  
ضلالت ہونے کے ساتھ ہی اپنے اندر یہ معنی و مفہوم بھی رکھتا ہے کہ انحراف کرنے والے خود کو علم و عمل  
میں نبی کریم ﷺ اور صحابہ کرام سے افضل و بلند تصور کرتے ہیں۔

حضرت عبداللہ بن عمرؓ نے چاشت کے مسنون نماز اور اذان میں

نئے طریقے اور اضافے کو بدعت قرار دیا

حضرت عبداللہ بن عمرؓ نے چاشت کی مسنون نماز کو مسجد میں اہتمام و جماعت کے ساتھ ادا  
کرنے کو بدعت قرار دیا۔ جب کہ یہ مسنون نماز ہے اور اس کی ادائیگی پر بڑا اجر و ثواب ہے۔ لیکن

یہ نقلی نماز ہے اور تمام نقلی نمازوں کے بارے میں نبی کریم ﷺ کی سنت یہ ہے کہ ان کو انشاء و تہائی کے ساتھ ادا کیا جائے نہ کہ جماعت و اہتمام کے ساتھ۔ ”چنانچہ حضرت مجاہد بیان کرتے ہیں کہ میں اور عروہ بن زبیرؓ مسجد میں داخل ہوئے تو دیکھا کہ کچھ لوگ مسجد میں چاشت کی نماز باجماعت ادا کر رہے ہیں۔ اور عبداللہ بن عمرؓ حضرت عائشہ کے حجرے کے پاس بیٹھے ہیں ان کی نماز کے بارے میں ابن عمرؓ سے پوچھا تو انہوں نے فرمایا کہ یہ بدعت ہے، ”(فقال بدعة)“ (بخاری مسلم بحوالہ راہ سنت ص ۲۰۵)

امام نوویؒ، حضرت عبداللہ بن عمرؓ کے اس قول کی تشریح میں یہ لکھتے ہیں۔

مرادہ ان اظہار ہا فی المسجد والا اجتماع لها، ہو بدعة، لا ین اصل صلوة الضحیٰ بدعة۔ (شرح مسلم جلد ۱ ص ۴۰۹ بحوالہ راہ سنت ص ۲۰۶)

”حضرت ابن عمرؓ کے بدعت کہنے کا مفہوم یہ ہے کہ چاشت کی نماز کے لئے مسجد میں جمع ہونا اور اظہار و اہتمام کے ساتھ پڑھنا بدعت ہے، نہ کہ فی نفسہ چاشت کی نماز۔ کیوں کہ چاشت کی نماز مسنون ہے۔“

عبداللہ بن عمرؓ کے اس قول اور امام نوویؒ کی تشریح سے یہ واضح ہو جاتا ہے کہ مسنون و مستحب نقلی اعمال میں بھی نبی کریم کی سنت و طریقے کی اتباع لازمی ہے، ورنہ طریقے کے اختلاف سے وہ مسنون و مستحب عبادت بھی بدعت و ضلالت ہو جائے گی۔

ایک بار ایک شخص نے حضرت عبداللہ بن عمرؓ کے سامنے چھینک آنے پر، چھینک کی مسنون دعا پڑھنے کے بجائے، الحمد والسلام علی رسول اللہ پڑھا تو اس کی اس حرکت پر عبداللہ بن عمرؓ نے اس کو ٹوکا اور متنبہ کرتے ہوئے فرمایا۔ ”اس کا تو میں بھی قائل ہوں کہ عام حالات و اوقات میں ہم کو الحمد لله والسلام علی رسول اللہ کہنا چاہئے۔ لیکن چھینک کے موقع پر، نبی کریم نے ہمیں الحمد لله علی کل حال پڑھنے کی تعلیم دی ہے۔ اس لئے چھینک آنے کے

بعد نبی کریم ﷺ کی سکھائی ہوئی دعا کو چھوڑ کر، عام دعا کو پڑھنا غلط ہے۔ یعنی عبداللہ بن عمرؓ اس کو یہ بتانا چاہتے تھے کہ نبی کریم ﷺ نے جس مخصوص دعا کو کسی خاص موقع سے جوڑ دیا ہے اس کو اسی خاص موقع پر پڑھنا چاہئے۔ اور جس دعا کو عام رکھا ہے اور اس کو کسی خاص موقع سے جوڑ دیا ہے اس کو نہیں جوڑا ہے وہ عام ہی رہنا چاہئے، اسے خاص موقع سے جوڑنا غلط اور نبی کریم ﷺ کے طریقے کی خلاف ورزی ہے (بحوالہ راہ سنت ص ۲۱۲)

حضرت مجاہد بیان کرتے ہیں کہ ایک مرتبہ میں حضرت عبداللہ بن عمرؓ کے ساتھ ایک مسجد میں نماز ادا کرنے کی غرض سے داخل ہوا تو اذان ہو رہی تھی اذان ختم ہونے کے بعد ایک شخص الصلوٰۃ الصلوٰۃ کی آواز لگا کر لوگوں کو نماز باجماعت کے لئے بلانے لگا۔ حضرت عبداللہ بن عمرؓ نے اس شخص کو مخاطب کرتے ہوئے فرمایا کہ کیا تو پاگل تو نہیں ہو گیا ہے؟ کیا لوگوں کو نماز باجماعت کی خاطر بلانے کے لئے اذان نا کافی تھی۔“ اس کے بعد آپ نے مجاہد سے فرمایا:

أخرج بنا فان هذا بدعة مجھے یہاں سے لے چلو، کیوں کہ یہ (اذان کے علاوہ نماز کی منادی) بدعت ہے۔

اور ایک دوسری روایت میں ہے کہ وہ وہاں نماز ادا کئے بغیر مسجد سے نکل گئے اور نماز پڑھنا گوارا نہیں کیا۔ اخرج بنا من هذه المبتدع ولم یصل فیہ (ترمذی۔ راہ بنت ص ۲۱۷۔ ترجمہ) مجھے اس بدعتی کے پاس سے لے چلو اور مسجد میں نماز نہیں پڑھی (اور اسی نوعیت کا ایک واقعہ حضرت علیؓ کے بارے میں منقول ہے کہ عشاء کی اذان کے بعد انہوں نے مؤذن کو مزید الصلوٰۃ الصلوٰۃ کی آواز لگاتے ہوئے سنا تو حکم دیا کہ اس بدعتی کو مسجد سے نکال دو۔ ان علیاً رأی مؤذناً یثوب فی العشاء فقال اخرجوا هذا المبتدع من المسجد۔ (بجرا لرائق جلد ۱ ص ۲۶۱) ترجمہ: حضرت علیؓ نے ایک مؤذن کو عشاء کی اذان کے بعد، نماز باجماعت کے تھویب کرتے دیکھا (یعنی الصلوٰۃ الصلوٰۃ کی آواز) تو حکم دیا کہ اس بدعتی کو مسجد سے نکال دو۔

حضرت علیؑ نے مسنون نفل نماز کو صرف اسلئے بدعت اور رسول کی مخالفت قرار دیا، کیونکہ حضور ﷺ سے اس وقت نماز پڑھنا ثابت نہیں ہے۔

نفلی عبادات میں نبی کریم ﷺ کی ہو بہو نقل و اتباع پر دلالت کرنے والا ایک واقعہ حضرت علیؑ سے یوں مروی ہے۔

ان رجلاً یوم العید آرادان یصلی قبل صلوة العید، فنہاء علیؑ فقال الرجل! یا امیر المؤمنین انی اعلم ان اللہ لا یعذب علی الصلوة، فقال علیؑ! وانی اعلم ان اللہ لا یتیب علی فعل حتی یفعلہ رسول اللہ! او یحث علیہ، فتکون صلاتک عبثاً، والعبث حرام فلعلہ تعالیٰ یعذبک بہ لمخالفتک لرسولہ۔ (نظم البیان ص ۷۳ بحوالہ راہ سنت ص ۲۱۸)

”عید کے دن نماز عید سے پہلے ایک شخص نے نفل نماز پڑھنا چاہا تو حضرت علیؑ نے اس کو منع فرمایا۔ اس نے کہا! اے امیر المؤمنین! میں اچھی طرح یہ جانتا ہوں کہ اللہ تعالیٰ مجھے نفل نماز کی وجہ سے عذاب نہ دے گا۔ اس پر حضرت علیؑ نے جواب دیا کہ میں بالیقین جانتا ہوں کہ جس وقت میں جس فعل کو نبی کریم ﷺ نے نہ کیا ہو اور نہ آپ ﷺ نے اس وقت میں اس فعل کی ترغیب ہی دی ہو، تو اللہ تعالیٰ اس فعل پر ثواب بھی نہ دے گا۔ پس تیری یہ نماز عبث ہے اور فعل عبث حرام ہے۔ اور عین ممکن ہے کہ تجھے اپنے رسول کی مخالفت کی وجہ سے اللہ تعالیٰ عذاب بھی دے۔“

حضرت علیؑ کی اس نصیحت و تاکید سے یہ معلوم ہوا کہ نفلی عبادات میں نبی کریم ﷺ کی اتباع اوقات و ایام میں بھی کرنا ضروری ہے، ورنہ اوقات و ایام میں نفلی عبادت فعل عبث ہو جائے گی اور عین ممکن ہے کہ اس عبادت پر ثواب کے بجائے اللہ تعالیٰ عذاب بھی دے۔

حضرت عبداللہ بن عباسؓ نے نفل نماز میں، سنت کی مخالفت پر کیا فرمایا؟

حضرت عبداللہ بن عباسؓ نے جب حضرت طاؤس تابعیؓ کو عصر کی نماز کے بعد نفل نماز پڑھتے دیکھا تو ان کو منع کیا۔ اس پر حضرت طاؤس نے عصر کی نماز کے بعد نماز نہ پڑھنے والے حکم کی علت بیان کر کے اس حکم کی تاویل کی، تو حضرت عبداللہ بن عباسؓ نے سخت لہجے میں ان سے یہ کہا:

مَا أَدْرَى أَيْعَذِبُ أَمْ يُوَجِّرُ لَانِ اللّٰهُ تَعَالَى يَقُولُ! وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللّٰهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ۔ (مستدرک جلد ۱ ص ۱۱۰، راہ سنت ص ۲۲۱)

”میں یہ نہیں جانتا کہ تجھے اس پر عذاب ہوگا یا اجر ملے گا! لیکن میں یہ جانتا ہوں کہ اللہ تعالیٰ نے یہ کہا ہے کہ کسی مؤمن و مؤمنہ کو یہ حق ہی نہیں ہے کہ جب کسی معاملے میں اللہ اور اس کے رسول کوئی فیصلہ دیدیں، تو ان کو اس معاملے میں خود سے کوئی اور فیصلہ کرنے کا اختیار حاصل رہے۔“

ایک شخص نے جو اکثر نماز عصر کے بعد دو رکعت نفل نماز پڑھتا تھا، اپنی اس نماز کے بارے میں ابن المسیبؓ سے سوال کیا کہ ”اے ابو محمد کیا اللہ تعالیٰ مجھے نماز پڑھنے پر عذاب دے گا؟ تو ابن المسیبؓ نے اسے یہ جواب دیا۔

قال! لا، ولكن يعذبك بخلاف السنة۔ (مسند دارمی ص ۶۲، راہ سنت ص ۲۲۲)

”انہوں نے جواب دیا کہ نہیں (یعنی نماز پڑھنے پر تو اللہ تعالیٰ عذاب نہیں دے گا) لیکن سنت کی مخالفت کی وجہ سے اللہ تعالیٰ تجھے عذاب دے گا۔“

غور اور لائق توجہ بات یہاں پر یہ ہے کہ حضرت عبداللہ بن مسعودؓ، عبداللہ بن عمرؓ، عبداللہ بن عباسؓ اور حضرت علیؑ اصحاب رسول ﷺ میں کس بلند مقام و مرتبہ کے حامل ہیں! ان حضرات کی قرآن فہمی اور فہم دین کی توثیق و تعریف فرماتے ہوئے نبی کریمؐ نے بارہا مختلف مواقع پر یہ اعلان بھی

کیا ہے کہ لوگو! تم میرے ان ساتھیوں سے قرآن و دین کی تعلیم حاصل کرو۔ اور نبی کریم ﷺ کے یہی وہ اصحاب ہیں جن کی تعلیمات و ہدایات سے ہمیں یہ معلوم ہو جاتا ہے کہ نقلی و مستحب مسنون عبادات میں نبی کریم ﷺ اور آپ کے اصحاب کی سنت و طریقے کی اتباع دن، وقت اور تعداد اور دیگر کیفیات و امور بھی کرنا لازم و ضروری ہے، ورنہ ان مسنون نقلی عبادات کی ادائیگی میں سنت کی مخالفت کی وجہ سے اللہ تعالیٰ ثواب کے بجائے عذاب دیں گے۔

### حضرت حذیفہؓ، نقلی عبادات میں صحابہؓ کی اتباع کو ہدایت

#### اور مخالفت کو بدعت و ضلالت کہتے ہیں

حضرت حذیفہؓ، تاکید و ہدایت فرماتے ہیں کہ اگر تم نیکی میں بلند مقام حاصل کرنا چاہتے ہو تو تمہیں نقلی عبادات میں صحابہ کرامؓ کے نقش قدم پر چلنا چاہئے اور ہر اس نقلی عبادت سے دور رہنا چاہئے جسے صحابہ کرامؓ نے نہ کیا ہو۔

كل عبادة لم يتعبدها اصحاب رسول الله فلا تعبدوها، فان الاول لم يدع لآخر مقالا، فاتقوا الله يا معشر القراء وخذوا الطريق من كان قبلكم۔ (الاعتصام جلد ۲ ص ۱۱۲)

”ہر وہ عبادت جس کا اہتمام و التزام اصحاب رسول نے نہیں کیا ہے، تو تم بھی ایسی عبادت سے دور رہو، کیوں کہ امر واقعی یہ ہے کہ پہلے کے لوگوں نے بعد والوں کے کرنے اور کہنے کے لئے کچھ باقی نہیں چھوڑا ہے۔ پس اے عابدو! اللہ کی نافرمانی سے ڈرو اور محتاط رہو، اور تم سے پہلے جو لوگ (یعنی صحابہؓ) گزر چکے ہیں ان کے طریقے کو پکڑ لو۔“

وفى رواية، فلعمري لئن اتبعتموهم لقد سبقتم بعيدا ولئن تركتموه يميناً او شمالاً لقد ضللتهم ضلالاً بعيداً۔ (الاعتصام جلد ۲ ص ۱۱۲)

اور ایک دوسری روایت میں کہتے ہیں کہ میری زندگی کی قسم! اگر تم لوگوں نے ان لوگوں (یعنی صحابہؓ) کی اتباع کی تو تم یقیناً نیکی کی سبقت میں بہت آگے پہنچ جاؤ گے۔ اور اگر تم ان کے طریقے کو دائیں اور بائیں چھوڑتے رہے تو پھر یقیناً تم ضلالت و گمراہی میں بہت دور نکل جاؤ گے۔

### حضرت ابی بن کعبؓ نقلی عبادات میں سنت کی اتباع کو فرض کہتے ہیں

عليكم بالسبيل والسنة فان اقتصادا في سبيل الله وسنة خير من اجتهاد في خلاف سبيل الله وسنة وانظروا! ان يكون عملاكم ان كان اجتهادا و اقتصادا، ان يكون على منهاج الانبياء و سنتهم۔ (الاعتصام جلد ۱ ص ۵۶)

”تم پر سنت اور واضح راستے کی اتباع فرض ہے، کیوں کہ فی الحقیقت سنت اور اللہ کے راستے میں اعتدال و میانہ روی، خیر اور بہتر ہے، خلاف سنت و غیر واضح راستے میں مشقت و توانائی صرف کرنے سے۔ اور تمہیں ہر وقت اس بات کا خیال رکھنا چاہئے کہ تمہارا ہر عمل انبیاء کرام کے طریقے اور ان کی سنت کی مطابقت میں ہو۔ خواہ وہ عمل مشکل و مشقت طلب ہو یا معتدل اور آسان۔“

عليكم بالا ستفاضة والاثر وايلاكم والبدع۔ (الاعتصام جلد ۱ ص ۵۶)

”تم پر کشادگی و سنت کی اتباع اور بدعت سے دوری و پرہیز فرض ہے۔“

عبداللہ بن مسعودؓ فرماتے ہیں کہ:

القصدي سنة خير من الاجتهاد في البدعة۔ (الاعتصام جلد ۱ ص ۵۵)

”سنت کی اتباع میں اعتدال و میانہ روی خیر و بہتر ہے، بدعت میں مشقت اور پوری توانائی صرف کر دینے سے۔“

حضرت عبداللہ بن عباسؓ واضح فرماتے ہیں کہ بدعت ایجاد کرنے والا اپنی بدعت سے پوری زندگی چمٹا رہتا ہے۔

من احدث رأيا ليس في كتاب الله ولم تمض به سنة من رسول الله لم يدر ما هو عليه اذا لقي الله عزوجل۔ (الاعتصام جلد ۱ ص ۵۶)

”جس کسی نے بھی رائے سے کوئی نئی چیز ایجاد کی جس پر دلالت کرنے والی کوئی دلیل، نہ اللہ کی کتاب میں ہے اور نہ اس کے رسول ﷺ کی کسی سنت میں، تو وہ اس نئی چیز (یعنی بدعت) سے موت تک چمٹا رہے گا اور علیحدہ نہ ہوگا۔“

### حضرت عمرؓ کو حضرت ابو بکرؓ کی مبلغ ہدایت

حضرت عمرؓ کو اپنا خلیفہ نامزد کرنے کے بعد، حضرت ابو بکرؓ نے ان کو بلوا کر یہ مبلغ ہدایت و وصیت فرمائی کہ ”جان لو کہ اللہ تعالیٰ، فرائض کے بغیر نوافل کو قبول نہیں کرے گا۔“۔ جس سے نقلی اعمال میں غلو، تشدد اور رہبانیت کی جڑ ہی کاٹ دی:

إن عملاً بالليل لا يقبله إلا بالنهار، وعملاً بالنهار لا يقبله إلا بالليل، واعلم! انه لا يقبل نافلة، حتى تودى الفريضة، (الاعتصام جلد ۲ ص ۲۲۲)

”فی الحقیقت اللہ کی رضا و تزکیہ نفس کے حصول کے لئے کچھ اعمال رات والے ہیں اور کچھ دن والے، اللہ تعالیٰ دن والے اعمال کے بغیر، رات والے اعمال کو قبول نہیں کرے گا۔ اور رات والے اعمال کے بغیر دن والے اعمال قبول نہیں کرے گا یہ بات ذہن نشین کر لو کہ فرائض کی ادائیگی کے بغیر نوافل کو قبول نہیں کرے گا۔“

حضرت عمرؓ سنت کا تعین کرتے ہوئے فرماتے ہیں کہ:

السنة ماسنة الله ورسوله لا تجعلوا حظ الراي سنة للامة۔ (الاعتصام جلد ۱ ص ۷۴)

”سنت اس کو کہتے ہیں جسے اللہ اور اس کے رسول نے مقرر فرمایا ہے۔ اس لئے تم رائے و

اجتہاد کی افراط و تفریط کو امت کے لئے سنت نہ بناؤ۔“

حضرت معاذ بن جبلؓ نے آنے والے زمانوں میں کثرت مال اور بدعت کے فتنوں سے امت کو خبردار کرتے ہوئے فرمایا:

وَأحذركم زيفة الحكيم فان الشيطان قد يقول كلمة الضلالة على السان الحكيم۔ (ابوداؤد، الاعتصام ج ۱، ص ۵۷)

”اور میں تمہیں حکیم کی لغزش اور گمراہی سے خبردار کرتا ہوں، کیوں کہ حقیقت میں شیطان گمراہی کی باتیں حکم و دانائی کی زبان سے کہلوائے گا۔“

ایک شخص نماز پڑھنے کے لئے مسجد نبوی میں داخل ہوا۔ فرض نماز ادا کرنے کے بعد، وہ فوراً دو رکعت نفل پڑھنے کے لئے کھڑا ہوا، تو حضرت عمرؓ نے اسے روکا اور حکم دیا کہ بیٹھو! فرض اور نفل نماز کے درمیان کچھ وقفہ دو، کیوں کہ فرض و نفل کو باہم ملا دینے کی وجہ سے ہی، تم سے پہلے کی امتیں ہلاک ہوئیں۔ حضرت عمرؓ کی زبان سے یہ سن کر نبی کریم ﷺ نے فرمایا:

اصاب الله وبك يا ابن الخطاب۔ (والاعتصام جلد ۱ صفحہ ۱۳۹)

”اے خطاب کے بیٹے، اللہ نے تم کو حق کی سمجھ دی۔“

ایک مرتبہ معاویہؓ نے کعبہ کے چاروں کونوں کو بوسہ دیا تو ان کے اس عمل پر حضرت عبداللہ بن عباسؓ نے اعتراض کرتے ہوئے یہ دلیل دی کہ کعبہ کے چاروں کونوں کو بوسہ دینا نبی کریم ﷺ سے ثابت نہیں ہے۔ حضرت معاویہؓ نے اس دلیل سے اتفاق کیا اور آئندہ ایسا نہ کرنے کا فیصلہ کیا۔ (الاعتصام ج ۱ ص ۴۲۷)

حضرت عمر بن اسحاقؓ بیان کرتے ہیں کہ میں نے نبی کریم ﷺ کے اکثر ساتھیوں کو دیکھا ہے، لیکن میں نے کسی گروہ کو ان سے زیادہ عادات و عبادات میں مبالغہ و تشدد سے پرہیز کرتے ہوئے اور آسانی و سہولت پر عمل کرتے ہوئے نہیں پایا۔ (الاعتصام جلد ۱ ص ۲۳۹)

نفلی عبادات میں حضور ﷺ اور صحابہؓ کے طریقے سے انحراف و اضافہ کو ، علماء اور اللہ والوں نے بدعت قرار دیا: مستحب و نفلی عبادات سے متعلق اللہ، رسول اور صحابہ کرامؓ کی واضح ہدایات و تعلیمات ہیں جن کی اتباع میں سلف صالحینؓ اور بعد کے ہر زمانے کے مخلص علماء اور اللہ والوں نے نفلی عبادات میں نبی کریم ﷺ کی سنت و صحابہ کرامؓ کے طریقے پر معمولی کمی و اضافہ کو دین میں تحریف اور بدعت قرار دیا ہے۔ اور اُمت کو اس سے اجتناب کی تعلیم دی ہے۔ چنانچہ امام مالکؒ فرماتے ہیں کہ ”جو عمل یا عبادت نبی کریم ﷺ و صحابہ کرامؓ کے زمانوں میں دین نہیں تھا، وہ عمل یا عبادت بعد کے زمانوں میں بھی دین نہیں ہو سکتا۔“

من احدث فی هذه الامۃ شیئاً لم یکن علیہ سلفہاء فقد زعم ان رسول اللہ خان الدین ، لان اللہ یقول ، الیوم اکملت لکم دینکم . الخ فما لم یکن یومئذ دیناً لا یكون الیوم دیناً۔ (الاعتصام جلد ۲ ص ۲۶۶)

”جس کسی نے بھی اس امت میں کوئی نئی چیز یا عبادت ایجاد کی، جو سلف صالحینؓ کے زمانے میں نہیں تھی، تو گویا اس کا دعویٰ و خیال یہ ہے کہ اللہ کے رسول ﷺ نے دین کے پہنچانے میں خیانت کی، جب کہ اللہ تعالیٰ نے دین کو تکمیل کی گواہی دی ہے..... پس جو عمل یا عبادت اس زمانے میں دین نہ تھا وہ آج بھی ہرگز دین نہیں ہو سکتا۔“

امام مالکؒ کا تکرار فرماتے ہیں سلف صالحینؓ کے طریقہ عبادت کو اختیار کئے بغیر بعد کے زمانوں میں لوگوں کی اصلاح نہیں ہو سکتی۔

لن یصلح آخر هذه الامۃ الا ما اصلاح اولہا۔ (ابن تیمیہ الاعتصام ص ۲۶۷)

”اس امت کے آخری اور بعد والوں کی اصلاح ہرگز نہ ہو سکے گی۔ سوائے اصلاح کے ان طریقوں سے جس سے پہلے کے لوگوں کی اصلاح ہوئی تھی۔“

ابن العربی بیان کرتے ہیں کہ میں امام مالکؒ کے پاس بیٹھا تھا کہ اتنے میں ایک شخص ان کے پاس آیا اور ان سے سوال کیا کہ میں عمرہ کے لئے احرام کہاں سے باندھوں؟ امام مالکؒ نے اسے جواب دیا کہ ذوالحلیفہ سے، جہاں سے نبی کریم ﷺ نے احرام باندھا تھا۔ اس نے کہا کہ میں مسجد نبوی سے احرام باندھنا چاہتا ہوں۔ امام مالکؒ نے اس سے کہا کہ: تم مسجد نبوی سے احرام نہ باندھو۔ اس نے اصرار کرتے ہوئے کہا کہ میں مسجد نبوی میں بھی قبر رسول اللہ ﷺ کے پاس احرام باندھنے کا ارادہ رکھتا ہوں۔

امام مالکؒ نے منع کرتے ہوئے فرمایا کہ میں تیرے بارے میں فتنہ کا اندیشہ محسوس کر رہا ہوں۔ اس شخص نے جواب دیا کہ اس میں فتنہ کی کیا بات ہو سکتی ہے، چند میل کی کمی کرنے کے بجائے کچھ اضافہ ہی کر رہا ہوں۔

امام مالکؒ نے جواب دیا کہ! اس سے بڑھ کر فتنہ کی بات اور کیا ہو سکتی ہے کہ تیرا خیال اور گمان یہ ہے کہ چند میل کی مسافت میں کمی کر کے نبی کریم ﷺ جس فضیلت سے محروم رہے تو اس کا اضافہ کر کے رسول اللہ ﷺ پر (نعوذ باللہ) فضیلت میں سبقت لے جا رہا ہے۔ کیا تجھے یہ معلوم نہیں ہے کہ اللہ تعالیٰ نے قرآن میں نبی کریم ﷺ کے حکم اور اسوہ کی خلاف ورزی کرنے والوں کو فتنہ اور عذاب الیم سے خبردار کیا ہے۔

فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ۔ (نور آیت: ۶۳) (الاعتصام جلد ۱ ص ۱۰۰)

”پس رسول ﷺ کے حکم کی خلاف ورزی کرنے والوں کو ڈرنا چاہئے کہ وہ کسی فتنے میں گرفتار نہ ہو جائیں یا ان پر دردناک عذاب نہ آجائے۔“

قرآن کریم کی اس آیت میں جس فتنے میں مبتلا ہونے سے خبردار کیا گیا ہے، اس میں وہ لوگ

گرفتار ہو سکتے ہیں جو مستحب و مسنون اعمال و عبادات میں نبی کریم ﷺ کی سنت اور طریقے پر اضافہ کو غلط اور بدعت نہیں مانتے۔ اور بالآخر ایسے لوگ اپنے خود ساختہ نئے اعمال و عبادات کے طریقوں کو، مسنون اعمال و عبادات کے طریقوں کے مقابلے میں افضل و اہم تصور کرنے لگتے ہیں۔ اس طرح گویا وہ اپنی عقل و فہم کو فضیلت میں نبی کریم ﷺ اور اصحاب رسول ﷺ سے بلند و برتر ہونے کے مدعی ہوتے ہیں۔ (نعوذ باللہ) چنانچہ صوفیائے کرام کے اُس گروہ سے اسلامی تاریخ کا ہر طالب علم واقف ہے جو نبی کریم ﷺ سے ثابت مسنون اعمال و عبادات کو عوام کا عمل قرار دیتے ہیں۔ اور اپنے گھڑے ہوئے بے اصل اور مبتدعا نئے اعمال و عبادات کو خواص کا عمل، اور ساتھ ہی یہ باطل دعویٰ بھی کرتے ہیں کہ ان اعمال و عبادات کی تعلیم انہوں نے قرآن و سنت رسول ﷺ کے بجائے، براہ راست اللہ تعالیٰ سے حاصل کی ہے (نعوذ باللہ)۔

امام مالکؒ سے مسجد میں اجتماعی تلاوت قرآن کے بارے میں سوال کیا گیا تو انہوں نے جواب دیا کہ ”یہ پرانے طریقے (یعنی صحابہؓ و سلف) کے خلاف ہے اور یہ نئے طریقوں میں سے ہے“ اور اس کے بعد تاکید و نصیحت کرتے ہوئے فرمایا کہ ”اس امت کے آخری زمانوں کے لوگ (رضائے الہی و تزکیہ نفس کے لئے) پہلے لوگوں سے بہتر اور اچھا ہدایت یافتہ طریقہ دریافت و اختیار نہیں کر سکتے“۔ اور جہاں تک قرآن کی تلاوت کا مسئلہ ہے تو، وہ تو اچھا کام ہے۔ (الاعتصام جلد ۲ ص ۲۶)

امام مالکؒ کے زمانے کا ایک واقعہ ابن وضاحؒ یوں بیان کرتے ہیں کہ ”ایک مؤذن نے طلوع فجر کے وقت، فجر کی اذان سے پہلے الصلوٰۃ الصلوٰۃ بلند آواز سے کہنا شروع کیا تو امام مالکؒ نے اسکو بلوا کر اس سے پوچھا کہ تم یہ آواز کیوں لگاتے ہو؟ اس نے جواب دیا کہ میں چاہتا ہوں کہ لوگوں کو طلوع فجر کی اطلاع ہو جائے اور وہ نماز فجر کے لئے بیدار ہو جائیں۔ امام مالکؒ نے اسے حکم دیا کہ ایسا نہ کرو۔ کیوں کہ نبی کریم ﷺ دس سال اس شہر میں رہے ہیں، ابو بکرؓ، عمرؓ، عثمانؓ اور دیگر صحابہ وغیرہ رہے ہیں، لیکن ان لوگوں نے ایسا نہیں کیا تو تم ہمارے اس شہر میں کوئی ایسی نئی چیز یا طریقہ

ایجاد نہ کرو جو پہلے نہیں تھا“۔ (الاعتصام جلد ۲ ص ۶۰)

پھر کچھ دن گزرنے کے بعد اس نے طلوع فجر کے وقت لوگوں کو بیدار کرنے کی غرض سے، ان کے دروازوں کو کھٹکھٹانا شروع کیا تو امام مالک نے اس کو اس سے بھی منع کیا اور فرمایا کہ جو عمل نبی کریم ﷺ و صحابہ کرامؓ کے زمانوں میں نہیں ہوتا تھا اسے ہرگز نہ کرو۔ (الاعتصام جلد ۲ ص ۶۰)

حضرت عمر بن عبدالعزیزؒ کا سنت کی اتباع اور بدعت سے اجتناب کی تاکید

فہم دین، تقویٰ و خدا ترسی میں حضرت عمر بن عبدالعزیزؒ کس مقام و مرتبہ کے حامل ہیں، امت ان کو خلفائے راشدین میں شمار کرتی ہے، سنت اور بدعت کا ان کی نظر میں کیا مقام ہے ملاحظہ ہو۔

”اما بعد! میں تمہیں اللہ تعالیٰ سے ڈرنے اور اس کے حکم میں اعتدال و میاندروی اختیار کرنے اور اس کے نبی کریم ﷺ کی سنت کی اتباع کی وصیت و ہدایت کرتا ہوں۔ اور اس بات کی بھی وصیت کرتا ہوں کہ اہل بدعت نے جو بدعتیں ایجاد کی ہیں ان کو ترک کرنا۔ جب کہ سنت، بدعت کی ایجاد کے پہلے سے جاری و ساری ہے، پس سنت کی موجودگی میں بدعت کی ایجاد کتنی بڑی بلا ہے؟ اس لئے تم پر سنت کو مضبوطی سے پکڑنا فرض و لازم ہے۔ کیوں کہ امر واقعہ یہ ہے کہ اللہ کے حکم سے سنت تمہارے دین کی حفاظت کا ذریعہ ہے۔ اور اچھی طرح جان لو کہ لوگوں کی ایجاد کردہ بدعتوں پر جس زمانے سے (یعنی صحابہ کرامؓ کے زمانے) استدلال کیا جاسکتا تھا یا عبرت دلائی جاسکتی تھی وہ پہلے ہی گزر چکا ہے۔ اور حقیقت یہ ہے کہ سنت انہیں پاک نفوس کی طرف سے آئی ہے جنہوں نے سنت کے مقابلے میں خطا، لغزش، حماقت اور غلو کو اچھی طرح دیکھ اور پہچان کر ترک کیا تھا۔ پس تم بھی اسی چیز اور عمل پر راضی رہو اور اس سے ہی اپنے لئے پسند کرو، جسے قوم (یعنی صحابہ کرامؓ) نے اپنے لئے پسند اور اختیار کیا تھا۔ کیوں کہ امر واقعہ یہ بھی ہے کہ انہیں علم میں بصیرت کا ملکہ حاصل تھی اور علم کی دور رس نگاہ سے دیکھ کر ہی انہوں نے بدعت سے اجتناب کیا تھا اور وہ اپنی علمی بصیرت کی وجہ سے ہی

معاملات کی تہہ تک پہنچنے میں نہایت قوی دزیرک تھے، پس بلاشبہ اگر ہدایت وہ ہے جس پر تم لوگ اس وقت عمل پیرا ہو تو پھر اس کا مطلب یہ ہوا کہ تم علم، عمل اور فضیلت میں ان سے بڑھ گئے ہو۔“ (ابوداؤد بحوالہ راہ سنت ص ۲۳۰)

ہر عبادت جو صحابہؓ سے ثابت نہ ہو بدعت ہے اہل سنت والجماعت کا مسلک

سلف صالحینؓ کی انہیں تعلیمات و ہدایات کی اتباع میں اہل سنت والجماعت کا متفقہ مسلک یہ قرار پایا کہ جو قول و فعل صحابہ کرامؓ سے ثابت نہ ہو وہ بدعت ہے جسے حافظ ابن الکثیر یوں بیان کرتے ہیں:

اما اهل سنة و الجماعة فيقولون كل فعل أو قول لم يثبت عن الصحابة فهو بدعة، لانه لو كان خيراً لسبقوا اليه لا نهم لم يتركوا خصلة من خصال الخير وقد بادروا اليها۔ (تفسیر ابن کثیر ص ۱۸۸)

”جب کہ اہل سنت والجماعت کا مسلک یہ ہے کہ ہر فعل یا قول جو صحابہ کرامؓ سے ثابت نہ ہو تو وہ بدعت ہے۔ کیوں کہ اگر وہ خیر اور افضل عمل ہوتا تو صحابہ کرامؓ اس کو اختیار کرتے۔ انہوں نے نیکی کے ہر کام میں انتہائی مسابقت کی ہے اور کوئی پہلو توشہ نہیں چھوڑا ہے۔“  
علامہ قاضی ابراہیم لکھنویؒ مجالس الابرار ص ۱۳۳ پر یہ اصول بیان کرتے ہیں:

هكذا يقال لكل من اراد في العبادة البدنية المحضة بصفة، لم تكن في زمن الصحابة۔ (راہ سنت ص ۱۸۹)

”ہر اس شخص کے متعلق یہی کہا جائے گا کہ وہ بدعتی ہے جو خالص بدنی عبادت میں کوئی ایسی صفت پیدا کر لے، جو صحابہ کرامؓ کے زمانے میں نہ تھی۔“

بدعت کی ہلاکت اور خطرناکی پر دلالت کر نیوالے سلف صالحین کے چند اقوال

نظری عبادات میں اہل بدعت کے خود ساختہ غلو اور تشدد کو سلف صالحینؓ نظر سے دیکھتے تھے اس کے چند نمونے عبرت اور موعظت کے لئے ملاحظہ ہوں۔ ابن وضاحؒ، حضرت حسنؓ سے روایت کرتے ہیں:

صاحب البدعة لا يزداد اجتهاداً صيماً وصلوة الا ازداد من اللہ بعداً۔  
(الاعتصام جلد ۱ ص ۵۷)

”نماز و روزہ کی ادائیگی میں، بدعتی مشقت و غلو میں جتنا ترقی کرتا جائے گا اسی نسبت سے وہ اللہ سے دور بھی ہوتا جائے گا۔“

حضرت ایوب السخیانیؒ فرماتے ہیں کہ بدعتی (نظری عبادات کی) مشقت و غلو میں جس قدر ترقی کرتا جائے گا اسی تناسب سے وہ اللہ سے دور بھی ہوتا جائے گا۔ (الاعتصام جلد ۱ ص ۵۸)

حضرت مقاتل بن حیانؒ فرماتے ہیں کہ خواہش نفس (بدعت) کی پیروی کرنے والے ہی حقیقت میں محمد ﷺ کی سنت و طریقے کو برباد کرنے والے ہیں، وہ اس طرح کہ محمد اور اہل بیتؓ محمد کی محبت کا چرچا ہر وقت ان کی زبانوں پر جاری رہتا ہے، نبی ﷺ اور اہلبیت نبی ﷺ کے اس ذکر کے ذریعہ، کم علم لوگوں کو اپنا شکار بنا کر وہ ان کو تباہی کے گھڑے میں ڈھکیل دیتے ہیں۔ (الاعتصام جلد ۱ ص ۶۰)

حضرت ابراہیم ادنیٰؒ فرماتے ہیں کہ رسول اللہ ﷺ کی سنتوں کو ترک کر دینے کے بعد تمہارا دعوئے محبت کھوکھلا اور بے معنی ہے۔ (الاعتصام جلد ۱ ص ۶۴)

حضرت ابو ادریس الخولانیؒ و حسان بن عطیہؒ فرماتے ہیں کہ جب کبھی کسی امت نے دین میں بدعت کو ایجاد کیا، تو اللہ تعالیٰ نے ان کے درمیان سے سنت کو اٹھالیا۔ (الاعتصام جلد ۱ ص ۸۵)

ہشام ابن حسانؓ اور امام اوزاعیؒ فرماتے ہیں کہ اللہ تعالیٰ بدعتی کی نماز، روزہ، زکوٰۃ، جہاد، حج، عمرہ، صدقہ، نذریہ کو قبول نہیں کرے گا۔ (الاعتصام ج ۱ ص ۸۳) ط

امام اوزاعیؒ فرماتے ہیں کہ (مسنون عبادات کے علاوہ) جو کوئی بھی گمراہ بدعت کا آغاز کرتا ہے تو شیطان اُس کی اس عبادت کو اس کے لئے محبوب و پسندیدہ بنا دیتا ہے۔ اور اس کے قلب میں خشوع و رقت کی کیفیت طاری کر دیتا ہے تاکہ اس کے ذریعے وہ ان کو اپنا شکار بنائے اور اس پر ان کو اچھی طرح جمادے۔ (الاعتصام جلد ۱ ص ۹۴)

حضرت سفیان ثوریؒ فرماتے ہیں کہ عمل کے بغیر قول کی سچائی کا اعتبار نہیں، نیت کے بغیر عمل اور دل کی درستی معتبر نہیں۔ اور سنت کی مطابقت کے بغیر نیت، قول اور عمل کی مقبولیت و درستی محال ہے۔ (الاعتصام جلد ۱ ص ۵۹)

حضرت ابو بکر بن سلیمان بن داؤد محدث بغداد (م ۳۱۶ھ) فرماتے ہیں کہ ”سنت کو چھوڑ کر دین و عبادت میں رائے کو داخل کرنے والے ہی دراصل بدعتی ہیں، پس تم لوگوں کی رایوں اور ان کے اقوال کو چھوڑ دو، کیوں کہ رسول اللہ کا قول و عمل نہایت پاک اور اتہائی واضح ہے۔“ (الاعتصام جلد ۲ ص ۲۹۰)

”یونس بن عبید بیان کرتے ہیں کہ ایک شخص حسن بصری کے پاس آیا اور ان سے کہا کہ یا ابا سعید! کیا آپ ان مجلسوں کو نہیں دیکھتے کہ اہل سنت والجماعت کا ایک گروہ کبھی اس گھر میں اور کبھی اس گھر میں جمع ہو کر تلاوت قرآن کرتا ہے، اپنے لئے اور عام مسلمانوں کے لئے دعائیں کرتا ہے اور کوئی بھی ان کے اس عمل پر ان کو کچھ بھی نہیں کہتا، تو حضرت حسن بصریؒ نے ان لوگوں کو ایسا کرنے سے منع کر دیا۔“ (الاعتصام جلد ۱ ص ۲۵)

بدعت پر عمل کرنے والوں کی کثرت کے وقت، سنت کو مضبوطی سے پکڑنے کی تاکید، اور بدعتی کی صحبت سے دور رہنے کی تلقین اور کسی بھی عمل کے عند اللہ مقبول ہونے کی شرط، فضیل بن عیاضؒ اس

طرح بیان کرتے ہیں۔

”ہدایت کے راستے کی اتباع کرو اور جان لو! ہدایت پر چلنے والوں کی قلت تم کو کوئی نقصان نہ پہنچائے گی۔ ضلالت اور اس کے راستوں پر چلنے سے بچو اور ہلاک ہونے والوں کی کثرت سے دھوکہ نہ کھاؤ۔“ (الاعتصام جلد ۱ ص ۵۸)

بدعتی کی مجلسوں میں نہ بیٹھو، کیوں کہ اس سے تمہارا قلب بھی مریض ہو جائے گا۔ (الاعتصام جلد ۱ ص ۵۸)

”بلاشبہ! عمل اگر خالص ہو لیکن صواب نہ ہو تو مقبول نہ ہوگا۔ اور اگر صواب ہو لیکن خالص نہ ہو تو بھی مقبول نہ ہوگا، جب تک کہ خالص و صواب دونوں نہ ہو۔ خالص یہ ہے کہ عمل صرف اللہ کی رضا کے لئے ہو اور صواب یہ ہے کہ سنت کے مطابق ہو۔“ (الاعتصام جلد ۱ ص ۴۵۲)

حضرت شاہ ولی اللہ محدث دہلویؒ فرقا فرقا ناچیدہ اور غیر ناچیدہ کی بحث کے بعد لکھتے ہیں کہ: ”میں کہتا ہوں کہ فرقا ناچیدہ صرف وہی ہے جو عقیدہ اور عمل دونوں میں کتاب و سنت کی اور جس پر جمہور صحابہ کرامؓ اور تابعینؒ عمل پیرا تھے اس کی پیروی کرے..... اور غیر ناچیدہ ہر وہ گروہ ہے جو سلف کے عقیدے کے خلاف کوئی عقیدہ یا ان کے عمل کے خلاف کوئی عمل ایجاد و اختیار کرے۔“ (حجۃ اللہ البالغہ جلد ۱ ص ۱۳۹)

حضرت ابوالحسنین احمد بن ابی الحواریؒ (م ۲۴۰ھ) لکھتے ہیں کہ:

من عمل بلا اتباع سنت رسول اللہ فباطل عملہ۔ (بحوالہ اسلامی تصوف ص ۱۷)

”جس کسی نے اتباع سنت کے بغیر کوئی عمل کیا تو اس کا وہ عمل باطل ہوگا۔“

حضرت ابوبکر الطمسانیؒ (م ۳۴۰ھ) فرماتے ہیں کہ:

راستہ واضح ہے اور کتاب و سنت ہمارے درمیان موجود ہیں اور صحابہ کرامؓ کا فضل و شرف معلوم ہے اس لئے بھی، کہ وہ آپ ﷺ کی صحبت میں رہے اور اس لئے بھی کہ انہوں نے آپ

ﷺ کے ساتھ ہجرت کی اور جہاد کیا۔ رہے ہم لوگ تو ہم میں سے جس نے کتاب و سنت کی صحبت اختیار کی یعنی کتاب و سنت میں جو کچھ ہے اس پر عمل کیا اور جس نے اپنے نفس اور مخلوق کی اطاعت سے منہ موڑا، اور اپنے دل سے اللہ کی طرف ہجرت کی وہی سچا ہے اور اس نے ابدی سعادت کا راستہ پایا ہے۔ (اسلامی تصوف ص ۲۰)

سیدنا شیخ عبدالقادر الجیلانیؒ فرماتے ہیں کہ:

کتاب و سنت کو اپنے سامنے رکھو۔ تامل و تدبر کے ساتھ ان دونوں کا مطالعہ کرو۔ اور انہیں دونوں کو اپنا دستور العمل بناؤ، اور قال و قیل اور ہوا و ہوس سے دھوکا نہ کھاؤ..... آگے چل کر یہ ہدایت کرتے ہیں کہ سیدنا محمد ﷺ کے سوا ہمارا کوئی نبی نہیں کہ ہم اس کی اتباع کریں اور قرآن کے سوا کوئی کتاب نہیں کہ ہم اس پر عمل کریں۔ لہذا ان دونوں کے دائرے سے باہر نہ نکلو ورنہ ہلاک ہو جاؤ گے۔ تمہاری خواہش اور شیطان تمہیں گمراہ کر دیں گے۔ اللہ تعالیٰ نے واضح کر دیا ہے کہ اپنی خواہش نفس کی اتباع نہ کرو، ورنہ وہ تمہیں اللہ کے راستے سے بھٹکا دے گی، سلامتی کتاب و سنت کے ساتھ ہے۔ اور ہلاکت غیر کتاب و سنت کے ساتھ۔ (اسلامی تصوف ص ۲۱)

ابوالعباس احمد بن محمد بن سہل بن عطاء (م ۳۰۹ھ) نصیحت فرماتے ہیں کہ (رسالہ القشیر یہ جلد ۱ ص ۱۷۴)

جو شخص خود کو آداب شریعت کا پابند بنا لیتا ہے، اللہ تعالیٰ اس کے قلب کو نور معرفت سے روشن کر دیتا ہے۔ اور حبیب خدا کی متابعت سے اشرف کوئی مقام نہیں ہے۔ متابعت آپ کے ادا، افعال اور اخلاق سب میں۔ کیوں کہ حضور ﷺ ہی جانتے ہیں کہ وہ افضل عمل کون سا ہے جسے اللہ تعالیٰ پسند کرتا ہے، اور وہ اس کے تقرب کا بہترین ذریعہ ہے۔ حضور ﷺ بنفہ نفس اپنے تمام حرکات و سکنات میں اللہ کی مدد اور افضل ترین طاعات پر عامل تھے۔ لہذا اس میں جو شخص بھی آپ کی اتباع کرے گا، اس کا مقام سب سے بلند و افضل ہوگا۔ اور اس بلند مقامی کی ایک بات یہ ہے کہ وہ اللہ کا

محبوب بن جائے گا۔ کیوں کہ اللہ خود فرماتا ہے کہ ”اے نبی ﷺ کہہ دو اگر تم اللہ سے محبت رکھتے ہو تو میری پیروی کرو اللہ تمہیں محبوب رکھے گا۔ (بحوالہ اسلامی تصوف ص ۲۳)

حضرت شیخ عبدالحق محدث دہلویؒ مکتوبہ ۹ میں یہ ہدایت دیتے ہیں کہ:

آنحضرت کی روشن سنت کا اتباع، عبادات، عادات، اخلاق اور اعتقادات سب میں لازم ہے اور یہ اعتقاد رکھنا چاہئے کہ جو کچھ آپ کی سنت اور طریقے کے خلاف ہے وہ باطل ہے۔ اور جس شخص نے بھی کوئی نئی بات پیدا کی۔ جس سے سنت رسول ﷺ کی مخالفت ہوتی یا اس میں تغیر پیدا ہوتا ہے، تو خواہ یہ مخالفت اور تبدیلی قول میں ہو، یا عمل میں، یا اعتقاد میں، وہ گمراہی اور مردود ہے۔ (بحوالہ اسلامی تصوف ص ۲۳)

